



# نکاح نصف دین ہے

مؤلف

منیر احمد یوسفی (ایم۔ اے)

مدیر اعلیٰ ماہنامہ ”سیدھا راستہ“ لاہور

ملنے کا پتا

جامع مسجد نگینہ

977-A، بلاک بی III، گجر پورہ سکیم لاہور 6823128

## جملہ حقوق بحق مؤلف محفوظ ہیں

نام کتاب : ”تکاح نصف دین ہے“

مؤلف : منیر احمد یوسفی (ایم۔ اے)

مدیر اعلیٰ ماہنامہ ”سیدھا راستہ“ لاہور

کمپوزر : محمد عثمان علی یوسفی

کمپوزنگ سینٹر : ابو بکر کمپوزنگ سینٹر چائنہ سکیم لاہور

6846677

پرینٹرز : نگینہ پرنٹرز 6290089

پروف ریڈرز : صاحبزادہ حافظ خلیل احمد یوسفی

رشید احمد جنجوعہ یوسفی (ایم۔ اے، ایل۔ ایل۔ بی)

پہلی مرتبہ اشاعت : (۱۱۰۰) صفر المظفر ۱۴۲۶ھ مارچ ۲۰۰۵ء

دوسری مرتبہ اشاعت : (۱۱۰۰) محرم الحرام ۱۴۲۹ھ جنوری ۲۰۰۸ء

ہدیہ : 40 روپے

ناشرین : صاحبزادہ بشیر احمد یوسفی (M.C.S)

صاحبزادہ حافظ خلیل احمد یوسفی

صاحبزادہ محمد ابو بکر یوسفی زمزمی

ویب سائٹ ایڈریس : [www.seedharastah.com](http://www.seedharastah.com)

ای۔ میل ایڈریس : [info@seedharastah.com](mailto:info@seedharastah.com)

## فہرست مضامین

صفحہ نمبر	عنوان	نمبر شمار
۲	جملہ حقوق بحق مؤلف محفوظ ہیں۔	۱۔
۳	فہرست۔	۲۔
۷	پیش لفظ۔	۳۔
۹	حرف آغاز۔	۴۔
۱۱	بہ فیضانِ نظر۔	۵۔
۱۲	انتساب۔	۶۔
۱۲	نکاح۔ نکاح کارکن ایجاب و قبول۔	۷۔
۱۵	نکاح کی شرائط۔	۸۔
۱۶	نکاح مستحبات۔	۹۔
۱۷	خطبہ نکاح۔	۱۰۔
۱۸	بہترین عبادت۔	۱۱۔
۱۸	ہم جنس سے نکاح۔	۱۲۔
۱۸	نکاح کی نوعیتیں۔	۱۳۔
۱۸	نکاح چار وجوہ سے۔	۱۴۔
۲۰	خطرے سے آگاہی۔	۱۵۔
۲۰	نکاح نصف دین ہے۔	۱۶۔
۲۱	جس نے میری سنت سے اعراض کیا وہ میرا نہیں۔	۱۷۔
۲۱	نیک بیوی بہترین نعمت۔	۱۸۔
۲۲	دنیا کی بہترین متاع۔	۱۹۔
۲۲	کیسی عورت سے نکاح کرنا چاہیے؟	۲۰۔

- ۲۱ - دینداری اور اخلاق، بہترین معیارِ نکاح۔
- ۲۲ - اللہ تبارک و تعالیٰ کی خصوصی مدد۔
- ۲۳ - نکاح، نگاہِ نیچی کرنے والا ہے۔
- ۲۴ - برکت والا نکاح۔
- ۲۵ - گناہ باپ پر۔
- ۲۶ - نکاح کے لئے دنیا داروں کا حسب۔
- ۲۷ - نکاح کے لئے ہم عمر چاہیے۔
- ۲۸ - شوال المکرم کے مہینے میں نکاح۔
- ۲۹ - کسی کے پیغام پر پیغام بھیجنے کی ممانعت۔
- ۳۰ - حدیث شریف نمبر ۱۔
- ۳۱ - حدیث شریف نمبر ۲۔
- ۳۲ - اعلانِ نکاح۔
- ۳۳ - نکاح کے وقت دف بجانا۔
- ۳۴ - مسجد میں اعلانِ نکاح کرنا۔
- ۳۵ - پاکیزہ غزل یا حمد و نعت پڑھنا۔
- ۳۶ - نکاح کے موقع پر کھیل کود۔
- ۳۷ - نکاح کی مبارک باد دینے کا طریقہ۔
- ۳۸ - نکاح کے لئے نماز پڑھنا اور استخارہ کرنا۔
- ۳۹ - استخارہ کیسے کیا جاتا ہے؟
- ۴۰ - گھریلو حالات کی وجہ سے بیوہ سے نکاح کرنا۔
- ۴۱ - نکاح کے لئے اجازت لینا۔
- ۴۲ - پیغام بھیجنے والے کا حال پوچھنا۔

- ۳۳ - عقیم سے نکاح کی کراہت -
- ۳۴ - اگر نکاح کے لئے حالات پوچھے جائیں -
- ۳۵ - غیرت مند عورت سے نکاح -
- ۳۶ - دلہن کو آراستہ کرنا -
- ۳۷ - صداق یعنی حق مہر -
- ۳۸ - حق مہر کی اقسام -
- ۳۹ - معجل -
- ۵۰ - مؤجل -
- ۵۱ - مطلق -
- ۵۲ - اُم المؤمنین حضرت سیدہ عائشہ صدیقہ رضی اللہ عنہا کا حق مہر -
- ۵۳ - رسول کریم ﷺ کی ازواج مطہرات رضی اللہ عنہن کا حق مہر -
- ۵۴ - دس اوقیہ حق مہر -
- ۵۵ - رسول کریم ﷺ کا اعجاز -
- ۵۶ - حضرت اماں حوا رضی اللہ عنہا کا حق مہر -
- ۵۷ - قرآن مجید کی سورتیں بطور حق مہر -
- ۵۸ - گٹھلی کے وزن کے برابر سونا بطور حق مہر -
- ۵۹ - دُلہا کی طرف سے کسی اور کا حق مہر ادا کرنا -
- ۶۰ - حضرت عمر رضی اللہ عنہ کا استحبابی حکم -
- ۶۱ - لپ بھرستویا چھوہارے -
- ۶۲ - جوتوں کا جوڑا، حق مہر -
- ۶۳ - حق مہر کی کثرت و قلت -
- ۶۴ - مہر مثل -
- ۶۵ - حق مہر میں انصاف اور عدل -
- ۶۶ - نکاح سے پہلے جو کچھ دیا -

- ۶۷ - کیا عورت کے حق مہر میں سے کچھ لیا جاسکتا ہے؟
- ۶۸ - ”اسلام“ بطور حق مہر۔
- ۶۹ - ”آزادی“ بطور حق مہر۔
- ۷۰ - آزاد کر کے نکاح کرنے پر دوہرا ثواب۔
- ۷۱ - ولیمہ۔
- ۷۲ - دعوتِ ولیمہ میں آنا۔
- ۷۳ - نصیحت آموز واقعہ۔
- ۷۴ - ولیمہ کے لئے ایک بکری۔
- ۷۵ - حضرت بی بی زینب رضی اللہ عنہا کا ولیمہ۔
- ۷۶ - گوشت اور روٹی سے ولیمہ۔
- ۷۷ - ہر لیمہ سے ولیمہ۔
- ۷۸ - بدترین دعوتِ ولیمہ۔
- ۷۹ - ستوا اور چھوہارے سے ولیمہ۔
- ۸۰ - سواد و سیر جو سے ولیمہ۔
- ۸۱ - حضرت علی رضی اللہ عنہ کا ولیمہ۔
- ۸۲ - دعوتِ ولیمہ قبول کرنا سنت ہے۔
- ۸۳ - بغیر دعوت کے آنے والا چور ہے۔
- ۸۴ - تعلیمِ امت کے لئے۔
- ۸۵ - نکاح کے بعد نام بدلا جاسکتا ہے۔
- ۸۶ - پہلے دن ولیمہ حق ہے۔
- ۸۷ - ضمیمہ۔
- ۸۸ - بارات اور شادی بیاہ کے موقع پر شیطانی حرکات۔
- ۸۹ - فہرست کتب۔

## پیش لفظ

اللہ ربُّ العزّت جل شانہ نے اس کائنات کی تخلیق کے بعد جب حضرت آدم ﷺ کو پیدا فرمایا تو اُن کی دل جوئی کے لئے اُن کی پسلی سے حضرت امّاں حوا سلام اللہ علیہا کو پیدا فرمایا۔ تقاضائے فطری کے تحت جب حضرت آدم ﷺ کو امّاں حوا سلام اللہ علیہا سے قربت کا خیال آیا تو اللہ تبارک و تعالیٰ جل جلالہ نے پہلے حق مہر ادا کرنے کا حکم فرمایا۔ آپ نے اللہ تبارک و تعالیٰ سے حق مہر سے متعلق پوچھا تو ارشاد باری تعالیٰ ہوا کہ اے آدم (ﷺ) آپ میرے پیارے حبیب نبی آخر الزماں حضرت محمد ﷺ پر درود پڑھیں۔ یہی آپ کی طرف سے حق مہر ہے۔

نکاح کرنا، جہاں فرمان باری تعالیٰ اور فرمان رسول کریم ﷺ ہے وہاں حضور سرور کائنات ﷺ کی سنّت مبارکہ بھی ہے اور حضور کریم ﷺ کا فرمان عالی شان ہے۔ ”اس سنّت مبارکہ پر عمل پیرا ہونے سے ایمان پختہ ہوتا ہے۔“ زندگی میں آسودگی آتی ہے اور انسان میں احساس ذمہ داری اُجاگر ہوتا ہے۔ اللہ تبارک و تعالیٰ نے نکاح کو نسلِ انسانی کی بقاء اور افزائش کا ذریعہ بنایا ہے نکاح سے ہی ایک خاندان کی بنیاد پڑتی ہے جو انسانی معاشرہ کے قیام کی بنیادی اکائی ہے۔ لیکن اکثر لوگ نکاح ایسے اہم فریضہ کے متعلق بنیادی مسائل و احکامات سے ناواقفیت کی وجہ سے اس کی اہمیت کو سمجھنے سے قاصر ہیں اور نکاح کو محض ایک رسمی کارروائی خیال کرتے ہیں۔ کسی مرد یا عورت سے نکاح کرتے وقت اُن کے ذہن میں کوئی واضح تصور نہیں ہوتا، لڑکی یا لڑکا دیندار بھی ہیں یا نہیں بس شادی ہونی چاہیے، لڑکا مالدار ہو اور لڑکی خوبصورت ہو اور ڈھیروں مال لے کر آئے اور بس!

اصلاح احوال کو پیش نظر رکھتے ہوئے قبلہ محترم حضرت علامہ منیر احمد یوسفی صاحب دامت برکاتہم العالیہ نے نہایت عرق ریزی سے نکاح کی اہمیت، مسنون طریقہ نکاح اور مسنون دعوتِ ولیمہ کے متعلق جملہ مسائل کو ”نکاح نصف دین ہے“ کے عنوان سے قرآن و سنت اور احادیثِ مبارکہ کی روشنی میں نہایت آسان اور عام فہم انداز میں مرتب فرمایا ہے۔ اس سے جہاں ایک طرف نکاح ایسی عظیم سنت کا تقدس واضح طور پر سمجھ میں آتا ہے وہاں دوسری طرف مغربی تہذیب سے متاثر افراد، جو نکاح کو محض ایک رسمی کارروائی سمجھتے ہیں، ان کو راہنمائی حاصل ہوگی۔

اس کتاب میں ہر بات کو باقاعدہ حوالہ جات کے ذریعے پیش کیا گیا ہے تاکہ قارئین کرام کو کوئی ابہام نہ رہے۔ اللہ تبارک و تعالیٰ سے دعا ہے کہ وہ قبلہ محترم کی اس عظیم کاوش کو شرفِ قبولیت بخشے اور اُمتِ مسلمہ کی ہدایت و راہنمائی کا ذریعہ بنائے۔ آمین!

خیر اندیش

رشید احمد جنجوعہ یوسفی عفی عنہ

## حرفِ آغاز

اسلامی معاشرہ، ایک مثالی معاشرہ ہوتا ہے۔ جس میں صاحبِ ایمان لوگوں کے شب و روز اللہ تبارک و تعالیٰ کے خوف اور رسولِ کریم ﷺ کی محبت و وفاداری اور فرمانبرداری میں گزرتے ہیں۔ بندہ مومن کا ہر کام دوسروں کے لئے روشن نمونہ ہوتا ہے۔ لیکن آج حالات نے ایسا رخ بدلا ہے کہ ہم کلمہ پڑھنے والوں کی اکثریت یہ سمجھتی ہے کہ ہماری کامیابی یہودیوں، عیسائیوں اور ہندوؤں کی پیروی میں ہے۔

نکاح جیسی عظیم اور پاکیزہ عبادت اور شادی جیسی مقدس تقریب کو ہم لوگوں کی اکثریت نے ایسے سانچے میں ڈھال لیا ہے کہ لگتا ہی نہیں کہ ہم کلمہ پڑھنے والوں کی یہ کوئی پاکیزہ اور عظمت و شرافت والی تقریب ہے۔

نکاح سے قبل ”مہندی“ جیسی من گھڑت رسم، سڑکوں پر نوجوان بچیوں کا ڈھولکی اور تالیوں کی گونج میں شور و غوغا، پھر دُلہا اور دُلہن کے گھر سے دُور اُترنے والی ”مہندی“ کی بے پردہ اور غیرت کا جنازہ نکالنے والی فوج، گلی محلے کے دیکھنے والے کھلنڈرے نوجوانوں کا رش اور نوجوان بے پردہ لڑکیوں کی سڑکوں پر بننے والی فلمیں اور دیکھے جانے والے حیاء سوز مناظر اور پھر اندرونِ خانہ کیا کچھ، اللہ کی پناہ اور نکاح کے دن دُلہن کی فلمبندی اور کیا کچھ، نیز بعض ناقابلِ تحریر، نازیبا حرکات اور حیاء سوز مناظر، الامان والحفیظ! ان تقریبات میں شامل خاندان کا کوئی بڑا کچھ کہنے کی جرأت کرتا ہے اور نہ ہی روکنے کی ہمت۔

دن بدن ہمارا اسلامی معاشرہ زوال پذیر ہو رہا ہے۔ خوفناک قسم کی روشن خیالی، اخلاقی پستی اور اخلاقی گراؤ، ہماری جوانمردی اور اسلامی شرافت کا جنازہ نکال رہی ہے۔ خدارا! سنبھلنے اور سمجھنے کی ضرورت ہے۔

ہم مسلمان ہیں، اللہ تبارک و تعالیٰ کو وحدہ لا شریک مانتے ہیں اور نبی آخر الزماں، محبوب کائنات، نبی الانبیاء، حبیب کبریا، احمد مجتبیٰ حضرت محمد مصطفیٰ ﷺ سے محبت کا دعویٰ رکھتے ہیں اور آخرت پر بھی ایمان رکھتے ہیں۔ مگر غیر اسلامی طرز زندگی کا اپنے مالک حقیقی ﷺ کو کیا جواب دیں گے؟ کس منہ سے پیش ہوں گے؟ کیا ہم دنیا کی قیادت کے لائق ہیں؟ کیا متانت اور وقار کا نمونہ ہیں؟ ہم آنے والی نسلوں کے لئے کیا مثالیں قائم کر رہے ہیں؟ غور و فکر اور تدبر و تفکر کی ضرورت ہے۔

خیر اندیش

منیر احمد یوسفی عفی عنہ

## بہ فیضانِ نظر

قطبِ جلی، پیرِ طریقت، رہبرِ شریعت،  
نیرِ اوجِ شرافت، مصرِ محبت، زبده العارفين،  
پیکرِ صدق و صفا، عاشقِ رسول، فغانیِ الرسول،  
پروانہ توحید و رسالت، امینِ علمِ لدنی،  
حضرت قبلہ علامہ مولانا

حاجی محمد یوسف علی صاحب نگینہ

نقشبندی، مجددی، قادری، چشتی، سہروردی

رحمہ اللہ تعالیٰ

مرکز انوار و تجلیات

آستانہ عالیہ پیلے گوجراں شریف چک نمبر ۶-۱-اگ-ب، تحصیل سمندری ضلع فیصل آباد

## انتساب

یہ کتاب ”نکاح نصف دین ہے“  
 رسول کریم رؤف ورحیم سرکارِ کائنات، رحمۃ اللعالمین  
 شفیع المذنبین، صاحبِ مقام محمود، خاتم النبیین نورِ مجسم، فخرِ موجودات  
 حضرت احمد مجتبیٰ محمد مصطفیٰ ﷺ

کی عظیم الشان، بلند مرتبہ، ازواجِ مطہرات اور بناتِ مطہرات رضی اللہ عنہن  
 کے نام منسوب کی جاتی ہے۔

بندۂ ناچیز دُعا گو ہے کہ جتنے لوگ اس کتاب کو پڑھیں وہ اپنے بیٹوں اور  
 بیٹیوں کے نکاح اور شادی بیاہ کے موقع پر اس کتاب سے راہنمائی حاصل کریں  
 اور بندۂ ناچیز کے والدین مرحومین کے درجات کی بلندی کے لئے دُعا کریں۔

نیاز آگین

منیر احمد یوسفی عفی عنہ

تکاح

سنت رسول کریم

صلی اللہ علیہ وسلم

ہے

## نکاح

نکاح ”نکح“ سے ہے۔ جس کے معنی ضم یعنی ملنا کے ہیں۔ چونکہ نکاح کی وجہ سے دو شخص یعنی مرد اور عورت (خاوند اور بیوی) مل کر زندگی گزارتے ہیں۔ نکاح کی برکت سے دو افراد، دو خاندان، بلکہ بعض اوقات دو ملک آپس میں مل جاتے ہیں۔ اس لئے اسے ”نکاح“ کہتے ہیں۔ اصطلاح شریعت میں یہ لفظ مشترک ہے۔ صحبت اور عقد دونوں پر بولا جاتا ہے۔ علامہ بدر الدین عینی علیہ الرحمہ نے لکھا ہے، لغت میں نکاح کے معنی وطی کے ہیں۔ تزویج (شادی) پر اس کا اطلاق اس لئے کرتے ہیں کہ یہ وطی کا سبب ہے۔ امام الائمہ کاشف الغمہ، سراج الامم، امام اعظم حضرت ابو حنیفہ نعمان بن ثابت رضی اللہ عنہ نے فرمایا ہے کہ نکاح کا حقیقی معنی وطی ہے۔ عقد پر اطلاق مجازی ہے۔ علامہ بدر الدین عینی علیہ الرحمہ نے امام قرطبی علیہ الرحمہ سے نقل کیا ہے کہ نکاح کا اطلاق عقد پر مشہور ہے۔ ۱۔

## نکاح کا رکن ایجاب و قبول:

ایجاب و قبول یعنی ایک کہے میں نے اپنے کو تیری زوجیت میں دیا، دوسرا کہے میں نے قبول کیا۔ یہ نکاح کے رکن ہیں۔ پہلے جو کہے وہ ایجاب ہے اور اس کے جواب میں دوسرے کے الفاظ کو قبول کہتے ہیں، یہ کچھ ضروری نہیں کہ عورت کی طرف سے ایجاب ہو اور مرد کی طرف سے قبول، بلکہ اس کا اُلٹ بھی ہو سکتا ہے۔ (در مختار۔ رد المحتار) ۲۔

مسئلہ: ایجاب و قبول میں ماضی کا لفظ ہونا ضروری ہے، مثلاً یوں کہے کہ میں نے اپنا یا اپنی لڑکی یا اپنی موکلہ کا تجھ سے نکاح کیا یا اس کو تیرے نکاح میں دیا وہ کہے میں نے اپنے لئے یا اپنے بیٹے کے لئے قبول کیا۔ ۳۔

## نکاح کی شرائط:

نکاح کے لئے چند شرطیں ہیں:

(۱) عاقل ہونا، مجنون یا ناسمجھ بچہ نے نکاح کیا تو منعقد ہی نہ ہو۔

(۲) بلوغ، نابالغ اگر سمجھ والا ہے تو منعقد ہو جائے گا۔ مگر ولی کی اجازت پر موقوف رہے گا۔

(۳) گواہ ہونا، یعنی ایجاب و قبول دو مرد یا ایک مرد اور دو عورتوں کے سامنے

ہو۔ گواہ آزاد عاقل بالغ ہوں اور سب نے ایک ساتھ نکاح کے الفاظ سنے ہوں

بچوں اور پاگلوں کی گواہی سے نکاح نہیں ہو سکتا، نہ غلام کی گواہی سے اگرچہ مدبر یا

مکاتب ہو۔ مسلمان مرد کا نکاح مسلمان عورت کے ساتھ ہو سکتا ہے تو گواہوں کا

مسلمان ہونا بھی شرط ہے، لہذا مسلمان مرد و عورت کا نکاح کافر کی شہادت سے نہیں

ہو سکتا۔ ۴

مسئلہ: صرف عورتوں یا خنثی کی گواہی سے نکاح نہیں ہو سکتا۔ جب تک ان میں

سے دو کے ساتھ ایک مرد نہ ہو۔ (تاتارخانیہ)۔ ۵

مسئلہ: یہ جو تمام برصغیر پاک و ہند میں عام طور پر رواج پڑا ہوا ہے کہ عورت سے

ایک شخص اذن لے کر آتا ہے، جسے وکیل کہتے ہیں وہ نکاح پڑھانے والے سے کہہ

دیتا ہے، میں فلاں کا وکیل ہوں آپ کو اجازت دیتا ہوں کہ نکاح پڑھا دیجئے۔ یہ

طریقہ محض غلط ہے۔ وکیل کو یہ اختیار نہیں کہ اس کام کے لئے دوسرے کو وکیل بنا

دے۔ اگر ایسا کیا تو نکاح فضولی ہوا۔ یہ اجازت پر موقوف ہے۔ بلکہ یوں چاہئے

کہ جو پڑھائے وہ عورت یا اُس کے ولی کا وکیل بنے خواہ یہ خود اُس کے پاس جا کر

وکالت حاصل کرے یا دوسرا اُس کی وکالت کے لئے اذن لائے کہ فلاں بن فلاں

بن فلاں کو تو نے وکیل کیا کہ وہ تیرا نکاح فلاں بن فلاں بن فلاں سے کر دے

عورت کہے ہاں۔ ۶

(۴) ایجاب و قبول دونوں کا ایک مجلس میں ہونا۔ تو اگر دونوں ایک مجلس میں موجود تھے ایک نے ایجاب کیا دوسرا قبول سے پہلے اٹھ کھڑا ہوا یا کوئی ایسا کام شروع کر دیا جس سے مجلس بدل جاتی ہے تو ایجاب باطل ہو گیا۔ اب قبول کرنا بے کار ہے۔ پھر سے ہونا چاہئے۔ (عالمگیری)۔ مرد نے کہا میں نے فلانی سے نکاح کیا اور وہ وہاں موجود نہ تھی۔ اُسے خبر پہنچی تو کہا میں نے قبول کیا یا عورت نے کہا میں نے اپنے کوفلاں کی زوجیت میں دیا اور وہ غائب تھا۔ جب خبر پہنچی تو کہا میں نے قبول کیا دونوں صورتوں میں نکاح نہ ہوا اگرچہ جن گواہوں کے سامنے ایجاب ہوا۔ اُنہی کے سامنے قبول بھی ہوا۔ (عالمگیری)۔

(۵) ایجاب و قبول میں مخالفت نہ ہو۔ قبول ایجاب کے مخالف نہ ہو، مثلاً اس نے کہا ہزار روپے مہر پر تیرے نکاح میں دی اُس نے کہا نکاح تو قبول کیا اور مہر قبول نہیں کیا تو نکاح نہ ہوا اور اگر نکاح قبول کیا اور مہر کی نسبت کچھ نہ کہا تو ہزار پر نکاح ہو گیا۔ (عالمگیری۔ ردالمحتار) ۸

## نکاح کے مستحبات :

مندرجہ ذیل امور مستحب ہیں :-

- (۱) اعلانیہ ہونا۔
- (۲) نکاح سے پہلے خطبہ پڑھنا کوئی سا خطبہ ہو اور بہتر وہ ہے جو حدیث شریف میں وارد ہوا۔
- (۳) مسجد میں ہونا۔
- (۴) جمعۃ المبارک کے دن ہونا۔
- (۵) گواہان عادل کے سامنے ہونا۔
- (۶) عورت عمر، حسب، مال اور عزت میں مرد سے کم ہو اور چال چلن اور اخلاق و تقویٰ و جمال میں بیش ہو۔ (درمختار) حدیث شریف میں ہے جو کسی عورت

سے بوجہ اُس کی عزت کے نکاح کرے اللہ تبارک و تعالیٰ اُس کی ذلت میں زیادتی کرے گا اور جو کسی عورت سے اُس کے مال کے سبب نکاح کرے گا، اللہ تبارک و تعالیٰ اُس کی محتاجی ہی بڑھائے گا، اور جو اُس کے حسب کے سبب نکاح کر لے گا تو اُس کے کمینہ پن میں زیادتی فرمائے گا، اور جو اس لیے نکاح کرے کہ ادھر ادھر نگاہ نہ اٹھے اور پاک دامنی حاصل ہو یا صلہ رحم کرے تو اللہ عز و جل اُس مرد کے لئے عورت میں برکت دے گا اور عورت کے لئے مرد میں۔ رواہ الطبرانی عن انس رضی اللہ عنہ کذا فی الفتح - ۹

### خطبہ نکاح

اَلْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ  
وَنَتَوَكَّلُ عَلَيْهِ وَنَعُوذُ بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ  
اَعْمَالِنَا مَنْ يَهْدِهِ اللّٰهُ فَلَا مَضِلَّ لَهُ وَمَنْ يُّضِلِّهُ فَلَا هَادِيَ لَهُ  
وَاشْهَدَانَّ لَا اِلٰهَ اِلَّا اللّٰهُ وَحْدَهُ لَا شَرِيكَ لَهُ وَاشْهَدَانَّ  
مُحَمَّدًا عَبْدَهُ وَرَسُولَهُ اَعُوذُ بِاللّٰهِ مِنَ الشَّيْطَانِ الرَّجِيْمِ بِسْمِ  
اللّٰهِ الرَّحْمٰنِ الرَّحِيْمِ يَا أَيُّهَا النَّاسُ تَقَوُّا رَبَّكُمُ الَّذِي خَلَقَكُمْ  
مِنْ نَفْسٍ وَّاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا  
كَثِيرًا وَنِسَاءً ۗ وَاتَّقُوا اللّٰهَ الَّذِي تَسَاءَلُونَ بِهِ وَالْاَرْضَ حَامًا  
اِنَّ اللّٰهَ كَانَ عَلَيْكُمْ رَقِيبًا ۝ يَا أَيُّهَا الَّذِينَ اٰمَنُوا اتَّقُوا اللّٰهَ حَقَّ تَقَاتِهِ  
وَلَا تَمُوتُنَّ اِلَّا وَانْتُمْ مُسْلِمُونَ ۝ يَا أَيُّهَا الَّذِينَ اٰمَنُوا اتَّقُوا اللّٰهَ  
وَقُولُوا قَوْلًا سَدِيدًا يُصْلِحْ لَكُمْ اَعْمَالَكُمْ وَيَغْفِرْ لَكُمْ  
ذُنُوبَكُمْ ۗ وَمَنْ يُطِيعِ اللّٰهَ وَرَسُولَهُ فَقَدْ فَازَ فَوْزًا عَظِيمًا ۝ ۱۰

## بہترین عبادت:

نکاح بہترین عبادت ہے۔ اس سے نسلِ انسانی کی بقاء ہے۔ اس کے تقدس اور عظمت کو اللہ تبارک و تعالیٰ نے قائم فرمایا ہے۔ یہ ہی صالحین، محسنین، عابدین اور نسلِ انسانی کی پیدائش اور افزائش کا ذریعہ ہے۔

## ہم جنس سے نکاح:

انسان مرد کا نکاح صرف انسان عورت سے ہی ہو سکتا ہے۔ نہ کسی جن سے ہو سکتا ہے، نہ کسی دریائی مخلوق سے اور نہ ہی کسی جانور چوپائے سے۔ جنت میں انسان مردوں کا نکاح حوروں سے ہوگا۔ یہ وہاں کی خصوصیات میں سے ہے۔ ورنہ حوریں اولادِ آدم سے نہیں ہیں۔ حضرت آدم عليه السلام کو جب جنت میں رکھا گیا وہاں انہیں ہر طرح کی سہولتیں میسر تھیں۔ مگر ان کے لئے ان کی ہم جنس خاتون حضرت بی بی حوا علیہا السلام کی تخلیق فرمائی گئی۔ شہداء کی روحیں جنت میں ہیں اور حضرت ادریس علیہ الصلوٰۃ والسلام بھی جنت میں۔ مگر انہیں وہاں حوروں کی اجازت نہیں، یہ اجازت بعد قیامت ہوگی۔ کیونکہ قیامت سے پہلے نکاح کے لئے جنسیت شرط ہے۔

## نکاح کی نوعیتیں:

- (۱) نکاح بحالت سکون سنت ہے۔
- (۲) بدکاری کے اندیشہ کی صورت میں نکاح فرض ہے۔
- (۳) نامرد کیلئے نکاح جرم ہے۔
- (۴) جو شخص عورت کے خرچہ پر قادر نہ ہو، اُس کے لئے مکروہ ہے۔

## نکاح چار وجوہ سے:

حضرت ابو ہریرہ رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم

نے فرمایا: ”عورت سے چار وجوہ سے نکاح کیا جاتا ہے۔

(۱) اُس کے مال کے سبب

(۲) اُس کے خاندان کی وجہ سے

(۳) اُس کے حسن و جمال کی بناء پر اور

(۴) اُس کے دین پر۔

(رسول کریم ﷺ نے فرمایا) تم دیندار عورت کو اختیار کرو۔ (آپ

ﷺ نے تنبیہ فرماتے ہوئے ارشاد فرمایا) گرد آلود ہوں تمہارے ہاتھ۔“ ۱۲

عام طور پر لوگ عورت کے مال، خاندان اور ظاہری حسن و جمال پر نظر رکھتے ہیں، ان ہی چیزوں کو دیکھ کر نکاح کرتے ہیں۔ جب لوگ لڑکی یا لڑکے کا رشتہ دیکھنے جاتے ہیں تو بہت کم لوگ ہیں، جو یہ پوچھتے ہیں کہ لڑکا یا لڑکی نماز بھی پڑھتے ہیں یا نہیں۔ دیندار ہیں یا نہیں۔ شعائرِ اسلامی کا احترام بھی کرتے ہیں یا نہیں۔ اگر دیکھا جاتا ہے تو یہی کہ لڑکا کیا کاروبار کرتا ہے، آمدن کیا ہے، مکان اور دیگر آسائشیں ہیں کہ نہیں؟ لڑکی کی دینداری کی بجائے اُس کی خوبصورتی اور مال و اسباب پر نگاہ رکھی جاتی ہے۔ کئی ایسے بے خوف اور بے رحم لوگ بھی ہیں جو بڑے بڑے مطالبے کر کے لڑکی والوں سے ساز و سامان ”جہیز“ اکٹھا کرتے ہیں۔ یہ تمام چیزیں فانی ہیں۔ دین اور شرافت، لازوال دولت ہے۔ دیندار مائیں دیندار بچے جنم دیتی ہیں۔ ڈاکٹر علامہ اقبال مرحوم نے کیا خوب کہا ہے۔

بے ادب ماں باادب اولاد جن سکتی نہیں

معدن زر معدن فولاد بن سکتی نہیں

اگر ہم لوگ رسول کریم ﷺ کے فرمانِ مقدس کی عظمت اور نتاج سمجھیں

تو پریشانیوں سے نجات پاسکتے ہیں۔ مال ایک جھٹکے میں ختم ہو جاتا ہے جبکہ بیماری

۱۲ مشکوٰۃ ص ۲۶۷، بخاری جلد ۲ ص ۶۲، السنن الکبریٰ للبیہقی جلد ۷ ص ۷۹، الترغیب و

الترہیب جلد ۳ ص ۴۵، شرح السنۃ جلد ۵ ص ۷، مسلم جلد ۱ ص ۴۷۲، دارقطنی جلد ۳ ص ۳۰۳،

قرطبی جلد ۲ جز ۳ ص ۳۷، درمنثور جلد ۱ ص ۶۱۶۔

حسن و جمال کا صفایا کر دیتی ہے اور بعض اوقات معمولی سی غلطی سے خاندانی وقار خاک میں مل جاتا ہے۔ اس لئے جس نے رسول کریم ﷺ کے مقدس فرمان کو ترجیح دے کر دین کو اہمیت دی اور دیندار بنے، بچی کو پسند کیا تو وہ اللہ تبارک و تعالیٰ کی طرف سے برکت دیا جائے گا۔

نکاح آدمی کے لئے حفاظتی قلعہ ہے۔ شادی شدہ آدمی اکثر پاک دامن اور نیک ہوتے ہیں۔ اُن کا دل برائی کی طرف مائل نہیں ہوتا۔  
خطرے سے آگاہی:

حضرت اُسامہ بن زید رضی اللہ عنہ سے روایت ہے، فرماتے ہیں، رسول کریم ﷺ نے فرمایا: ”میں نے اپنے بعد مردوں کے لئے عورتوں سے زیادہ مضر فتنہ کوئی نہیں دیکھا“۔ ۱۳

حضرت ابو سعید خدری رضی اللہ عنہ سے روایت ہے، فرماتے ہیں، رسول کریم ﷺ نے فرمایا: ”دنیا میٹھی اور ہری بھری ہے اور یقیناً اللہ تبارک و تعالیٰ تمہیں دوسروں کے بعد مالک کرے گا اور (لوگوں میں ظاہر کرنے کے لئے) دیکھے گا تم کیا عمل کرتے ہو؟ لہذا تم دنیوی (آلائشوں سے) بچو اور عورتوں کے معاملہ میں محتاط رہو (غفلت اور اختلاط سے بچو) کیونکہ بنی اسرائیل کا پہلا فتنہ عورتوں کے متعلق ہوا“۔ ۱۴

نکاح نصف دین ہے:

حضرت انس رضی اللہ عنہ سے روایت ہے، فرماتے ہیں، رسول کریم ﷺ نے فرمایا: ”جب بندہ (مومن) نکاح کر لیتا ہے تو وہ اپنا نصف دین مکمل کر لیتا ہے۔ اس لئے باقی نصف کے معاملہ میں اللہ تبارک و تعالیٰ سے ڈرے“۔ ۱۵

۱۳۔ مجمع الزوائد جلد ۱۰ ص ۲۴۶، مشکوٰۃ ص ۲۶۷-۱۴۔ مشکوٰۃ ص ۲۶۸، الترغیب والترہیب جلد ۳ ص ۴۲، درمنثور جلد ۳ ص ۱۴۹ (طبع جدید)۔ ۱۵۔ مشکوٰۃ ص ۲۶۷ (متفق علیہ) ترمذی حدیث نمبر ۲۷۸۱۔

جس نے میری سُنّت سے اعراض کیا وہ میرا نہیں:

حضرت انس بن مالک رضی اللہ عنہ سے روایت ہے، فرماتے ہیں کہ تین آدمی (حضرت علی، حضرت عبداللہ بن عمرو بن العاص اور حضرت عثمان بن مظعون رضی اللہ عنہم) حضور نبی کریم صلی اللہ علیہ وسلم کی ازواج مطہرات رضی اللہ عنہن کے مقدس آستانوں کی طرف آئے وہ نبی کریم صلی اللہ علیہ وسلم کی عبادت کے متعلق پوچھتے تھے، جب اُن کو بتلایا گیا تو اُنہوں نے اپنی عبادت کو کم خیال کیا۔ کہنے لگے کہ ہم کہاں اور نبی کریم صلی اللہ علیہ وسلم کہاں؟ ہم کو آپ صلی اللہ علیہ وسلم سے کیا نسبت؟ اُن میں سے ایک صاحب کہنے لگے، میں ساری عمر رات بھر نماز پڑھتا رہوں گا۔ دوسرے کہنے لگے میں ہمیشہ روزہ دار رہوں گا اور افطار نہیں کروں گا اور تیسرے صاحب نے کہا میں عورتوں سے علیحدہ رہوں گا۔ کبھی نکاح نہ کروں گا۔ اتنے میں رسول کریم صلی اللہ علیہ وسلم تشریف لائے اور فرمایا: ”تم وہ لوگ ہو جنہوں نے ایسی ایسی باتیں کیں؟ خبردار سنو! میں تم سب سے زیادہ اللہ تبارک و تعالیٰ سے ڈرتا ہوں اور تم سے بڑھ کر پرہیزگار ہوں مگر میں روزہ بھی رکھتا ہوں اور افطار بھی کرتا ہوں۔ رات کو نماز بھی پڑھتا ہوں اور سوتا بھی ہوں، عورتوں سے نکاح بھی کرتا ہوں (جو کوئی میرے طریقہ کو پسند نہ کرے) جس نے میری سُنّت سے اعراض کیا وہ میرا نہیں۔ (میرے تابعداروں میں سے نہیں)“۔ ۱۶۔

نیک بیوی بہترین نعمت:

حضرت ابو امامہ رضی اللہ عنہ سے روایت ہے، فرماتے ہیں، نبی کریم صلی اللہ علیہ وسلم نے فرمایا: ”بندۂ مومن کے لئے اللہ تبارک و تعالیٰ کے خوف کے بعد نیک بیوی سے بہتر کوئی نعمت نہیں کہ اگر اُس بیوی کو حکم دے تو وہ اُس کی فرمانبرداری کرے اور اگر

۱۶ بخاری جلد ۲ ص ۷۵، عمدۃ القاری جلد ۱۰ جز ۲۰ ص ۶۵، فتح الباری جلد ۹ ص ۱۲۹، مشکوٰۃ ص ۲۷، السنن الکبریٰ للبیہقی جلد ۷ ص ۷۷، شرح السنۃ جلد ۱ ص ۱۷۴، قرطبی جلد ۲ جز ۳ ص ۲۶۱، جلد ۵ جز ۹ ص ۳۲۸، مسلم جلد ۱ ص ۴۴۹۔

اُسے دیکھے تو خوش ہو۔ اگر اُس پر قسم کھائے تو اس کی قسم پوری کرے اگر (اُس کا شوہر) اُس سے غائب ہو تو اپنی ذات اور خاوند کے مال میں خیر خواہی کرے۔ ۱۷۔

دنیا کی بہترین متاع:

حضرت عبداللہ بن عمرو رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا: ”دنیا ایک متاع ہے یعنی برتنے کا سامان ہے اور دنیا کا بہترین سامان (بہترین متاع) نیک صالح عورت ہے۔“ ۱۸۔

دوسری روایت میں جس کے راوی حضرت ابو ہریرہ رضی اللہ عنہ ہیں، فرماتے ہیں، رسول کریم صلی اللہ علیہ وسلم نے فرمایا: ”اچھی عورت وہ ہے جو اپنے شوہر کے مال کی بہترین محافظ ہو۔“ ۱۹۔

## کیسی عورت سے نکاح کرنا چاہیے؟

حضرت معقل بن یسار رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا: ”محبت کرنے والی اور زیادہ بچے جننے والی عورت سے نکاح کرو۔ کیونکہ میں تمہاری (کثرت کی) وجہ سے قیامت کے دن دوسری اُمتوں پر خوشی محسوس کروں گا۔“ ۲۰۔

## دینداری اور اخلاق، بہترین معیارِ نکاح:

حضرت ابو ہریرہ رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا: ”جب تمہیں وہ شخص نکاح کا پیغام دے (یا اُس شخص کے لئے نکاح کا پیغام دیا جائے) جس کی دینداری اور اخلاق، تمہیں پسند ہو، تو نکاح کر دو۔ (اڑکے کے خلق سے مراد تندرستی، عادت کی خوبی اور نان و نفقہ پر قدرت، سب ہی اس میں

۱۷۔ مشکوٰۃ ص ۲۶۸، ابن ماجہ ص ۱۳۵-۱۸۔ مشکوٰۃ ص ۲۶۷، مسلم جلد ۱ ص ۴۷۵، شرح السنۃ جلد ۵ ص ۹- ۱۹۔ ایضاً۔ ۲۰۔ مشکوٰۃ ص ۲۶۷، ابن ماجہ ص ۱۳۴، مستدرک حاکم جلد ۲ ص ۱۷۶، مجمع الزوائد جلد ۴ ص ۲۵۲، شرح السنۃ جلد ۵ ص ۱۳، ابوداؤد حدیث نمبر ۲۰۵۰۔

داخل ہیں) اگر یہ نہ کرو گے تو زمین میں فتنے اور لمبے چوڑے فسادات پیدا ہو جائیں گے۔“ ۲۱۔ یعنی محض مال کی ہوس اور لکھ پتی کے انتظار میں، جو ان لڑکی کے نکاح میں دیر نہ کرو۔ اگر مالدار لڑکوں کے انتظار میں لڑکیوں کے نکاح نہ کئے گئے تو بہت سے لڑکے اور لڑکیاں بغیر شادی کے رہ جائیں گے اور بُرائی پھیلے گی۔ خاندان آپس میں لڑیں گے اور کئی جگہ شرافت کے جنازے بھی نکل جائیں گے۔

## اللہ تبارک و تعالیٰ کی خصوصی مدد:

حضرت ابو ہریرہ رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا:

”تین ایسے اشخاص ہیں، جن کی مدد فرماتا، اللہ تبارک و تعالیٰ کے ذمہ کرم پر ہے:-

(۱) وہ مکاتب غلام جو (رقم کے) ادا کا ارادہ رکھتا ہو۔

(۲) وہ جو نکاح کرنے کا، پاک دامنی کا ارادہ کرے اور

(۳) اللہ ﷻ کی راہ میں جہاد کرنے والا نمازی“۔ ۲۲ (ہذا حدیث حسن)

## نکاح، نگاہ نیچی کرنے والا ہے:

حضرت عبداللہ بن مسعود رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم نے فرمایا:

”اے جوانوں کی جماعت تم میں سے جو کوئی نکاح کی طاقت رکھے وہ ضرور نکاح کرے، یہ عصمتوں کا محافظ ہے اور جو (نکاح کی) طاقت نہ رکھے وہ اپنے آپ پر روزے لازم کرے۔ یہ روزے اُس کی حفاظت کریں گے“۔ ۲۳

۲۱۔ مشکوٰۃ ص ۲۶۷، شرح السنۃ جلد ۵ ص ۹، ترمذی جلد ۱ ص ۲۰۷-۲۲، مشکوٰۃ ص ۲۵۷، مستدرک حاکم جلد ۲ ص ۱۷۴ (باختلاف الفاظ) الترغیب والترہیب جلد ۲ ص ۲۸۹، ترمذی جلد ۱ ص ۲۹۵، ابن ماجہ ص ۱۸۴-۲۳، بخاری جلد ۱ ص ۵۸، مشکوٰۃ ص ۲۶۷، مسند احمد جلد ۱ ص ۳۸۷، ابن ماجہ ص ۱۳۴، مسلم جلد ۱ ص ۴۴۸۔



## نکاح کیلئے ہم عمر چاہیے:

حضرت عبداللہ بن بریدہ رضی اللہ عنہ سے روایت ہے، وہ اپنے والد سے روایت کرتے ہیں، حضرت ابوبکر صدیق اور حضرت عمر فاروق رضی اللہ عنہما نے حضرت بی بی فاطمہ رضی اللہ عنہا کے نکاح کے لئے پیغام دیا تو آپ صلی اللہ علیہ وسلم نے فرمایا ”ابھی وہ چھوٹی ہے“۔ پھر حضرت علی رضی اللہ عنہ نے پیغام دیا تو آپ صلی اللہ علیہ وسلم نے حضرت علی رضی اللہ عنہ سے حضرت بی بی فاطمہ رضی اللہ عنہا کا نکاح کر دیا۔ ۲۸

## شوال المکرم کے مہینے میں نکاح:

اُمّ المؤمنین حضرت سیدہ عائشہ صدیقہ رضی اللہ عنہا سے روایت ہے، فرماتی ہیں، سرور کائنات صلی اللہ علیہ وسلم نے میرے ساتھ شوال المکرم کے مہینے میں نکاح فرمایا۔ (اُمّ المؤمنین حضرت سیدہ عائشہ صدیقہ رضی اللہ عنہا لوگوں کے لئے بھی ایسا ہی پسند فرماتی تھیں) اور فرماتی ہیں، زفاف شوال المکرم میں ہی ہوا (یعنی رخصتی بھی شوال میں اور قربت بھی شوال المکرم میں۔ آپ رضی اللہ عنہا فرماتی تھیں کہ لوگ اپنی عورتوں سے شوال المکرم میں خلوت کیا کریں) کیونکہ آپ رضی اللہ عنہا سے بڑھ کر کون سی زوجہ مبارکہ آپ صلی اللہ علیہ وسلم کے نزدیک مشرف اور درجہ والی تھی۔ ۲۹

نوٹ: (اہل عرب شوال المکرم کے مہینے میں نکاح یا رخصتی کو منحوس جانتے تھے اور کہتے تھے اس مہینے کا نکاح کامیاب نہیں ہوتا، میاں بیوی کے دل نہیں ملتے۔ آپ رضی اللہ عنہا ان خیالات کی تردید فرماتی ہیں۔ مقصد یہ کہ آپ رضی اللہ عنہا نے فرمایا، میرا نکاح بھی شوال المکرم میں رخصتی بھی شوال المکرم میں اور رسول کریم صلی اللہ علیہ وسلم کی نگاہ کرم بھی سب سے زیادہ مجھ پر)۔ ۳۰

## کسی کے پیغام پر پیغام بھیجنے کی ممانعت حدیث شریف نمبر ۱:

حضرت عبداللہ بن عمر رضی اللہ عنہما سے روایت ہے، فرماتے ہیں، نبی کریم ﷺ نے اس بات سے منع فرمایا ہے: کہ ”کوئی شخص اپنے بھائی کے سودے پر سودا کرے اور اس بات سے بھی منع فرمایا ہے کہ اگر کسی مسلمان بھائی نے کسی عورت کے لئے نکاح کا پیغام بھیجا ہو تو دوسرا مسلمان بھی بھائی پیغام دے کہ پہلے کے پیغام کو رد کر دیا جائے۔ ہاں البتہ اگر وہ پہلا (خود ہی) پیغام منسوخ کر دے یا دوسرے پیغام دینے والے (خواہش مند) کو اجازت دے تو جائز ہے“۔ ۳۱

## حدیث شریف نمبر ۲:

حضرت ابو ہریرہ رضی اللہ عنہ سے روایت ہے، فرماتے ہیں، نبی کریم ﷺ نے فرمایا: ”دیکھو مسلمان بھائی کے ساتھ بدگمانی سے بچو۔ بدگمانی جھوٹ ہے اور خواہ مخواہ چھپی ہوئی باتوں کی ٹوہ نہ لگاؤ۔ کوئی آہستہ بات کرے تو اُس کو سننے کیلئے کان نہ لگاؤ اور ایک دوسرے سے دشمنی نہ رکھو بلکہ بھائی بھائی بنے رہو۔ (ایک دوسرے کی بھلائی چاہو) اور کوئی مسلمان دوسرے مسلمان بھائی کے پیغام نکاح پر پیغام نکاح نہ بھیجے جب تک اُس کا فیصلہ نہ ہو جائے یا تو نکاح کر لے یا پیغام توڑ دے“۔ ۳۲ (اس کے بعد پیغام دو، تو مضائقہ نہیں)۔



## اعلانِ نکاح

## نکاح کے وقت دف بجانا:

حضرت ربیع بنت معوذ بن عفرارضی اللہ عنہا سے روایت ہے، فرماتی ہیں، جب میری رخصتی کی گئی تو نبی کریم ﷺ تشریف لائے اور (حضرت خالد بن ذکوان رضی اللہ عنہ سے کہا) جیسے تم میرے پاس بیٹھے ہو (شفقت اور کرم فرماتے ہوئے) حضور کریم ﷺ میرے بستر پر (برکت بخشنے کے لئے) بیٹھ گئے تو ہماری بچیاں دف بجانے لگیں۔ اے اور میرے باپ دادا جو بدر میں شہید ہو گئے تھے ان کی تعریفیں کرنے لگیں ان بچیوں میں سے ایک بچی نے یہ شعر کہا، ہم میں وہ نبی کریم ﷺ ہیں جو کل کی بات جانتے ہیں اے تو حضور کریم ﷺ نے فرمایا ”یہ چھوڑو اور وہی کہو جو پہلے کہتی تھیں“۔ اے

اے دف بجانا شادی اور عید میں درست ہے اور اس کے جائز ہونے میں احادیث صحیحہ وارد ہیں۔ لیکن یہ ضروری ہے کہ دف بجانے میں بے ڈھنگی آواز ہو، ایسا انداز نہ ہو کہ لوگ ناچنا شروع کر دیں اور نہ ہی اس دف کی آواز پر غیر محرم عورتیں گاتی ہوں جیسا کہ آج کل ڈھولکی کی آواز پر گھر کی نوجوان لڑکیاں اور بازاری فاحشہ عورتیں بیہودہ گانے گاتی ہیں اور ساز بجاتی ہیں۔ جس کے حرام ہونے میں کسی کو کلام نہیں ہے۔ حضرت قسطلانی علیہ الرحمہ نے کہا ہے ستار، طنبور اور باجے بجانا حرام ہے جو شراب پینے والے بجاتے ہیں اور قصداً ان کا سننا بھی حرام ہے۔ اے لڑکیوں کو رسول کریم ﷺ نے یہ کہنے سے روک دیا کہ ہم میں ایسے نبی کریم ﷺ ہیں جو آنے والے دن کی باتیں جانتے ہیں۔ چونکہ بچیاں دف بجا رہی تھیں، اس لئے نبی کریم ﷺ نے صفت کمال کا ذکر موزوں نہ جانا اس لئے

۱۔ مشکوٰۃ ص ۲۷۱، شرح السنۃ جلد ۵ ص ۳۸ بخاری جلد ۲ ص ۷۷۳، ترمذی جلد ۱ ص ۲۰۷، ابن ماجہ ص ۱۳۸، ابوداؤد جلد ۲ ص ۳۲۶۔ ۲۔ تیسیر الباری جلد ۷ ص ۷۱۔

فرمایا: یہ نہ کہو وہی کہو جو اپنے آباء و اجداد کے محاسن بیان کر رہی تھیں۔ یہ شعر نہ تو کسی کافر کا ہے کہ کافر کو رسول کریم ﷺ کی نعت سے کیا تعلق؟ اور نہ ہی اُن بچیوں کا، کہ بچیاں اشعار بنانا نہیں جانتیں، یقیناً یہ شعر کسی صحابی رضی اللہ عنہ کا ہے اور صحابہ کرام رضی اللہ عنہم رسول کریم ﷺ کے علم غیب کے معتقد تھے۔

حضور نبی کریم ﷺ کی ازواج مطہرات رضی اللہ عنہن نے آپ ﷺ سے پوچھا تھا کہ آپ ﷺ کے دنیا سے تشریف لے جانے کے بعد سب سے پہلے کون سی بیوی رضی اللہ عنہا آپ ﷺ کے پاس پہنچے گی۔ تو آپ ﷺ نے یہ نہیں فرمایا کہ مجھے علم نہیں بلکہ فرمایا ”جس کے ہاتھ لمبے ہیں یعنی جو بہت سخاوت کرنے والی ہے۔“ تو جس صحابی رضی اللہ عنہ نے فی سنانی يعلم ما فی خدا یعنی ”ہمارے اندر وہ نبی ﷺ ہیں جو کل کی باتیں جانتے ہیں“ کے مصرعہ والا شعر کہا۔ آپ ﷺ نے نہ تو اُس شاعر کو مشرک اور کافر کہا اور نہ ہی شعر کو بُرا کہا۔ ۳

حضرت محمد بن حاطب جمحی رضی اللہ عنہ سے روایت ہے، فرماتے ہیں، نبی کریم ﷺ نے فرمایا: ”حلال اور حرام کا فرق دف اور آواز سے ہوتا ہے“ (یعنی حلال کام اعلان سے ہوتا ہے اور حرام کام چوری سے ہوتا ہے۔ حلال نکاح اعلانیہ ہوتے ہیں، مشکوک و حرام چھپ کر کئے جاتے ہیں کہ نہ کسی کو خبر ہو اور نہ ہی کوئی اعتراض کرے۔ آواز سے مراد اعلان کرنے والے کے ذریعے یا گولہ چلا کر تاکہ گولے وغیرہ کی آواز سے سب لوگوں کو خبر ہو جائے کہ یہاں نکاح ہوا ہے)۔

### مسجد میں اعلانیہ نکاح کرنا:

اُمّ المؤمنین حضرت سیدہ عائشہ صدیقہ رضی اللہ عنہا سے روایت ہے، فرماتی ہیں، رسول کریم ﷺ نے فرمایا: ”نکاحوں کا اعلان کرو اور مسجدوں میں عقد نکاح

۳۔ مرآة جلد ۵ ص ۳۲۔ ۴۔ ترمذی جلد ۱ ص ۲۰۷، مشکوٰۃ ص ۲۷۲، مسند احمد جلد ۲ ص ۴۱۸، جلد ۳ ص ۲۵۹، السنن الکبریٰ للبیہقی جلد ۷ ص ۲۸۹، متدرک حاکم جلد ۲ ص ۱۸۴، شرح السنۃ جلد ۵ ص ۳۹، ابن ماجہ ص ۱۳۸، نسائی جلد ۲ ص ۹۰۔

باندھو اور دف بجائو۔ ۵ (فقہا فرماتے ہیں یہ مستحب ہے کہ نکاح جمعۃ المبارک کے دن ہو بعد از نماز جمعۃ المبارک، تمام نمازیوں کی موجودگی میں ہو تا کہ نکاح کا اعلان بھی ہو جائے اور ساتھ ہی جگہ اور وقت کی برکت بھی حاصل ہو جائے۔ چونکہ نکاح ایک عبادت ہے اور عبادت کے لئے عبادت خانہ یعنی مسجد زیادہ موزوں ہے۔ ۶) نکاح کے وقت نکاح کی جگہ دف بجانا بہتر ہے لیکن اگر مسجد میں نکاح ہو تو مسجد کے دروازے پر دف بجائی جائے، مسجدوں کے اندر دف بجانا درست نہیں۔ ۷

**پاکیزہ غزل یا حمد و نعت کا پڑھنا:**

حضرت عبداللہ بن عباس رضی اللہ عنہما سے روایت ہے، فرماتے ہیں، (اُمّ المؤمنین حضرت سیدہ) عائشہ (صدیقہ رضی اللہ عنہا) نے اپنی قرابت دار انصاریہ کا نکاح کیا تو رسول کریم ﷺ تشریف لائے اور فرمایا کیا تم نے لڑکی کو بھیج دیا؟ عرض کیا ہاں! فرمایا: کیا تو نے اُس کے ساتھ کسی کو بھیجا جو پڑھے؟ عرض کیا، نہیں۔ رسول اللہ ﷺ نے فرمایا: انصاریسی قوم ہے جس میں (پاکیزہ) غزل خوانی کا رواج ہے تم اس کے ساتھ کسی کو بھیجتی جو کہتا ”اتیناکم اتیناکم فحیاننا و حیاکم۔“ ”ہم آگئے، ہم آگئے اور ہم کو بھی اور تم کو بھی (اللہ تبارک و تعالیٰ) زندگی دے۔“ ۸

## نکاح کے موقع پر کھیل کود:

حضرت عامر بن سعد رضی اللہ عنہ سے روایت ہے، فرماتے ہیں، میں قرظہ بن کعب اور ابو مسعود انصاری رضی اللہ عنہما کے پاس ایک شادی میں گیا تو وہاں بچیاں (اشعار) پڑھ رہی تھیں میں نے کہا، رسول اللہ ﷺ کے صحابیو! رضی اللہ عنہم اے بدر والو! تمہارے پاس یہ کام ہو رہا ہے تو ان دونوں نے کہا اگر آپ چاہیں تو بیٹھ جائیں اور ہمارے ساتھ بیٹھ کر سنیں اور اگر آپ چاہیں تو چلے جائیں ہمیں شادی کے موقع پر

۵۔ ترمذی جلد ۱ ص ۲۰۷، السنن الکبریٰ للبیہقی جلد ۷ ص ۲۹۰، شرح السنۃ جلد ۵ ص ۳۹، مشکوٰۃ ص ۲۷۲۔ ۶۔ مرآة جلد ۵ ص ۳۹۔ ۷۔ مشکوٰۃ ص ۲۷۲، السنن الکبریٰ للبیہقی جلد ۷ ص ۲۷۹، ابن ماجہ ص ۱۳۸، مشکل الآثار جلد ۴ ص ۲۹۷۔

کھیل کود کی رخصت دی گئی ہے۔“ ۹۔ (یہ چھوٹی بچیاں تمہیں جو اشعار پڑھتی تھیں)

## نکاح کی مبارک باد دینے کا طریقہ:

حضرت ابو ہریرہ رضی اللہ عنہ سے روایت ہے، فرماتے ہیں، جب نبی کریم صلی اللہ علیہ وسلم دُولہا کو مبارک باد دیتے تو یوں فرماتے:-

بارک اللہ لکم و بارک علیکم و جمع بینکم فی خیر۔ ۱۰۔  
”اللہ (تبارک و تعالیٰ) تمہیں برکت عطا فرمائے اور تم پر برکت ڈالے اور تمہارے درمیان خیریت و اتفاق رکھے۔“

ترمذی شریف میں الفاظ یہ ہیں:- بارک اللہ لک و بارک علیک و جمع بینکم فی خیر۔ ۱۱۔ ”اللہ (تبارک و تعالیٰ) تمہیں برکت عطا فرمائے اور تم پر برکت ڈالے اور تم دونوں کو خیر و خوبی کے ساتھ اتفاق عطا فرمائے۔“

۲۔ حضرت عقیل بن ابی طالب رضی اللہ عنہ نے ایک عورت سے نکاح کیا، جو بنی ششم قبیلے سے تعلق رکھتی تھی۔ لوگوں نے پرانے دستور کے مطابق کہا ”بیوی میں اتفاق ہو اور بیٹے پیدا ہوں“ تو حضرت عقیل بن ابی طالب رضی اللہ عنہ نے فرمایا: ایسا نہ کہو بلکہ اس طرح کہو جس طرح رسول کریم صلی اللہ علیہ وسلم فرمایا کرتے تھے:-

اللہم بارک لہم و بارک علیہم ۱۲۔  
”اے اللہ (تبارک و تعالیٰ) برکت عطا فرما ان کو اور ان پر برکت ڈال۔“

## نکاح کیلئے نماز پڑھنا اور استخارہ کرنا:

(۱) حضرت انس رضی اللہ عنہ سے روایت ہے، فرماتے ہیں، جب حضرت زینب بنت جحش رضی اللہ عنہا کی عدت پوری ہوئی تو حضرت زید بن حارثہ رضی اللہ عنہ کو

۹۔ نسائی جلد ۲ ص ۹۲، مشکوٰۃ ص ۲۷۳-۱۰۔ ابن ماجہ ص ۱۳۸، مسند احمد جلد ۱ ص ۲۰۱ جلد ۳ ص ۳۷۳، نسائی جلد ۲ ص ۹۰۔ ۱۱۔ ترمذی جلد ۱ ص ۲۰۷، ابوداؤد جلد ۱ ص ۲۹۷، دارمی جلد ۱ ص ۱۳۳، السنن الکبریٰ للبیہقی جلد ۷ ص ۱۳۸، مستدرک حاکم جلد ۲ ص ۱۸۳، مسند احمد جلد ۳ ص ۴۸۱۔ ۱۲۔ ابن ماجہ ص ۱۳۸۔

رسول کریم ﷺ نے نکاح کا پیغام دے کر بھیجا۔ حضرت زید رضی اللہ عنہ نے حضرت بی بی زینب رضی اللہ عنہا سے کہا: اے زینب (رضی اللہ عنہا) تجھے مبارک ہو تیری طرف رسول کریم ﷺ کی جانب سے نکاح کا پیغام آیا ہے۔ تو حضرت بی بی زینب رضی اللہ عنہا کہنے لگی میں ابھی کچھ نہ بولوں گی۔ یہاں تک کہ رب (کریم) سے حکم لے لوں۔ پھر وہ نماز پڑھنے کے لئے جائے نماز پر کھڑی ہوئیں، ادھر اللہ جل جلالہ نے رسول کریم ﷺ پر قرآن مجید نازل فرما دیا۔ کہ ”اے محبوب (صلی اللہ علیک وسلم) ہم نے آپ ﷺ کا نکاح حضرت بی بی زینب رضی اللہ عنہا سے کر دیا ہے۔“ ۱۳

حضرت زینب بنت جحش رضی اللہ تعالیٰ عنہا حضور اکرم ﷺ کی تمام بیویوں پر فخر کرتی تھیں کہ میرا نکاح رسول کریم ﷺ کے ساتھ اللہ عزوجل نے آسمانوں پر کیا۔ ۱۴

## استخارہ کیسے کیا جاتا ہے؟

(۲) حضرت جابر بن عبد اللہ رضی اللہ عنہ سے روایت ہے، فرماتے ہیں، رسول کریم ﷺ ہمیں ہر کام کے لئے استخارہ سکھایا کرتے تھے۔ جیسے قرآن مجید کی سورت سکھایا کرتے یعنی ”جس اہتمام کے ساتھ قرآن مجید سکھایا کرتے تھے ویسے ہی استخارہ سکھانے کا اہتمام فرماتے تھے“ اور یوں فرمایا کرتے تھے جب تمہیں کام آپڑے تو اس طرح استخارہ کرنا۔ اول دو رکعت نفل ادا کئے جائیں۔ پھر درج ذیل انداز میں دُعا کی جائے۔

اللَّهُمَّ إِنِّي أَسْتَخِيرُكَ بِعِلْمِكَ وَأَسْتَقْدِرُكَ بِقُدْرَتِكَ  
وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا أَقْدِرُ وَتَعْلَمُ وَلَا  
أَعْلَمُ وَأَنْتَ عَلَّامُ الْغُيُوبِ اللَّهُمَّ إِنْ كُنْتَ تَعْلَمُ أَنَّ هَذَا الْأَمْرَ  
خَيْرٌ لِي فِي دِينِي وَمَعَاشِي وَعَاقِبَةِ أَمْرِي وَعَاجِلِ أَمْرِي وَآجِلِهِ

فَاقْدِرْهُ لِي وَيَسِّرْهُ لِي ثُمَّ بَارِكْ لِي فِيهِ وَإِنْ كُنْتَ تَعْلَمُ أَنَّ هَذَا  
 الْأَمْرَ شَرٌّ لِي فِي دِينِي وَمَعَاشِي وَعَاقِبَةِ أَمْرِي وَعَاجِلِ أَمْرِي وَآجِلِهِ  
 فَاصْرِفْهُ عَنِّي وَاصْرِفْنِي عَنْهُ وَاقْدِرْ لِي الْخَيْرَ حَيْثُ كَانَ ثُمَّ أَرْضِنِي  
 بِهِ قَالَ وَيَسْمَى حَاجَتُهُ ۱۵ پھر جو حاجت ہو اس کا ذکر کرے۔ مثلاً یوں  
 کہے: اللَّهُمَّ إِنْ كُنْتَ تَعْلَمُ هَذَا النِّكَاحَ أَوْ هَذِهِ التِّجَارَةَ أَوْ هَذَا  
 الْأَمْرَ خَيْرًا لِي غرض جو کام پیش آئے اس کا نام لیا جائے۔ (اگر عربی میں دُعا نہ  
 آتی ہو تو اردو میں اپنا مقصد و مدعا بیان کر سکتے ہیں۔)

”اے میرے اللہ (تبارک و تعالیٰ) میں تجھ سے بھلائی مانگتا ہوں۔ تجھ  
 سے تیرے علم کے ساتھ اور تیری قدرت کے ساتھ مدد چاہتا ہوں اور تیرا بہت بڑا  
 فضل و کرم چاہتا ہوں۔ تو زبردست ہے، میں عاجز اور بے سکت ہوں تو (بے حد و  
 حساب لا محدود) جانتا ہے اور میں نہیں جانتا، اور تو چھپی باتوں کا جاننے والا ہے۔  
 اے میرے اللہ (جل جلالک) تو جانتا ہے کہ یہ کام میرے دین، میرے معیشت،  
 میری عاقبت کے لئے بہتر ہوگا۔ اے میرے اللہ (جل جلالک) اس کام کو میرے  
 قبضے میں کر اور اس کام کو میرے لئے آسان فرما، اس کام کو میرے لئے باعث  
 برکت بنا اور تو جانتا ہے اگر یہ کام میرے لئے بڑا اور باعث نقصان ہے اور میرے  
 دین و دنیا کے حق میں برا ہے تو اس کو مجھ سے ہٹا اور مجھے اس کام سے ہٹا اور صبر  
 عنایت فرما اور میرا بھلا فرما اور اس کے ساتھ میرا دل شادمان کر دے اور (پھر دُعا  
 میں) اپنی حاجت کا نام بھی لے۔“

## گھریلو حالات کی وجہ سے بیوہ سے نکاح کرنا:

حضرت جابر بن عبد اللہ انصاری رضی اللہ عنہ سے روایت ہے، فرماتے ہیں، میں  
 نے ایک خاتون سے نکاح کیا اور نبی کریم صلی اللہ علیہ وسلم کی بارگاہ اقدس میں حاضر ہوا۔

۱۵۔ نسائی جلد ۲ ص ۷۵، مسند احمد جلد ۳ ص ۳۴۴، مجمع الزوائد جلد ۲ ص ۲۸۰، السنن الکبریٰ  
 للبیہقی جلد ۱ ص ۱۵۱، جلد ۳ ص ۵۲، جلد ۵ ص ۲۵۰۔

آپ ﷺ نے فرمایا: ”اے جابر (رضی اللہ عنہ) کیا تو نے نکاح کیا ہے؟ میں نے عرض کیا، جی ہاں! آپ ﷺ نے فرمایا، باکرہ سے یا بیوہ سے؟ میں نے عرض کیا بیوہ سے۔ فرمایا تو نے باکرہ لڑکی سے نکاح کیوں نہ کیا وہ تجھ سے کھیلتی تو اُس سے کھیلتا (فرماتے ہیں) میں نے عرض کیا: یا رسول اللہ (صلی اللہ علیک وسلم) میرے والد گرامی (حضرت) عبداللہ (رضی اللہ عنہ) کا انتقال ہوا تو وہ سات یا نو بیٹیاں (سوگوار) چھوڑ گئے تو میں ایک ایسی عورت کو بیاہ لایا کہ جو اُن کی خدمت، نگہداشت اور پرورش کرے (لڑکیوں کو جو بیوہ عورت پال سکتی ہے) باکرہ لڑکی سے کیسے ہو سکتا تھا؟) فرماتے ہیں، نبی کریم ﷺ نے میرے لئے دُعا فرمائی،“ ۱۶۔

ابن ماجہ میں ہے، حضرت جابر بن عبداللہ انصاری (رضی اللہ عنہ) نے عرض کیا میری بہنیں ہیں، تو میں ڈرا کہ کہیں کنواری عورت آکر میرے اور میری بہنوں کے درمیان لڑائی نہ کرادے، آپ ﷺ نے فرمایا: ”اگر ایسی بات ہے تو پھر (صحیح ہے) خیر ہے“ ۱۷۔

نکاح کے لئے اجازت لینا:

حضرت ابو ہریرہ (رضی اللہ عنہ) سے روایت ہے، فرماتے ہیں، رسول کریم ﷺ نے فرمایا:

”بیوہ عورت کا نکاح نہ کیا جائے جب تک اُس سے اجازت نہ لی جائے۔ (اسی طرح) باکرہ کا بھی نکاح نہ کیا جائے جب تک اُس سے اجازت نہ لی جائے۔ باکرہ (کنواری بچی) کا اذن دینا یہی ہے کہ جب اُس سے پوچھا جائے تو وہ خاموش رہے“ ۱۸۔

(۲) حضرت عدی کندی اپنے باپ سے روایت کرتے ہیں، فرماتے ہیں، رسول کریم ﷺ نے فرمایا:

۱۶ ترمذی جلد ۱ ص ۲۰۸، نسائی جلد ۲ ص ۶۹، مختصراً ۱۷ ابن ماجہ ص ۱۳۵-۱۸ ترمذی جلد ۱ ص ۲۱۰، دارقطنی جلد ۳ ص ۲۳۸، نصب الرایہ جلد ۳ ص ۱۹۳، ابن ماجہ ص ۱۳۶، السنن الکبریٰ للبیہقی جلد ۷ ص ۱۲۲-۱۵۹۔

”بیوہ عورت خود اپنی رضامندی ظاہر کرے اور کنواری کی رضامندی اُس

کا چپ رہنا ہے۔“ ۱۹

پیغام بھیجنے والے کا حال پوچھنا:

حضرت فاطمہ بنت قیس رضی اللہ عنہا کو حضرت ابو عمرو بن حوض رضی اللہ عنہ نے طلاق دے دی اور اُس کو بالکل بے تعلق کر دیا۔ حضرت فاطمہ بنت قیس رضی اللہ عنہا نے رسول اللہ صلی اللہ علیہ وسلم سے اپنا حال بیان کیا تو حضور نبی کریم صلی اللہ علیہ وسلم نے فرمایا:

”جب تیری عدت پوری ہو جائے، پھر مجھ سے (نکاح کی) اجازت لینا حضرت فاطمہ بنت قیس رضی اللہ عنہا فرماتی ہیں، جب عدت پوری ہوگئی اور کسی دوسرے شخص سے میرا نکاح کر لینا جائز ہوا، تو میں نے رسول اللہ صلی اللہ علیہ وسلم سے عرض کیا کہ (حضرت) معاویہ رضی اللہ عنہ اور (حضرت) ابو جہم رضی اللہ عنہ نے پیغام (نکاح) بھیجا ہے۔ آپ صلی اللہ علیہ وسلم نے فرمایا کہ ابو جہم کے ہاتھ میں تو ہر وقت کوڑا رہتا ہے (یعنی بیوی کو مارتا ہے، سخت گیر ہے) اور معاویہ مفلس ہے۔ اس کے پاس ایک دمڑی نہیں، اس لئے تو اُسامہ رضی اللہ عنہ سے نکاح کر لے۔

حضرت فاطمہ بنت قیس رضی اللہ عنہا فرماتی ہیں، میں نے حضرت اُسامہ رضی اللہ عنہ سے گھن محسوس کی آپ صلی اللہ علیہ وسلم نے پھر فرمایا: اُسامہ رضی اللہ عنہ سے نکاح کر لے فرماتی ہیں، پھر میرا نکاح حضرت اُسامہ رضی اللہ عنہ سے ہو گیا تو اللہ تبارک و تعالیٰ نے اس نکاح میں برکت اور بھلائی عطا فرمائی اور پھر لوگوں نے مجھ پر رشک کیا۔ ۲۰

عقیم سے نکاح کی کراہت:

حضرت معقل بن یسار رضی اللہ عنہ سے روایت ہے، فرماتے ہیں، ایک شخص رسول کریم صلی اللہ علیہ وسلم کے پاس آیا اور عرض کرنے لگا ایک عورت صاحبِ حسب اور

مرتبہ والی ہے لیکن اُس کے ہاں اولاد نہیں ہوتی، کیا میں اُس سے نکاح کر لوں؟ آپ ﷺ نے اُسے منع فرمایا۔ پھر دوسری مرتبہ آیا، آپ ﷺ نے پھر منع فرمایا وہ تیسری مرتبہ آیا، آپ ﷺ نے اُسے منع (بھی) فرمایا اور (ساتھ یہ بھی) فرمایا: ایسی عورت سے نکاح کرو جس کو اولاد ہو اور (تجھ سے) محبت کرنے والی ہو۔ کیونکہ میں تم سے اُمت کو بڑھاؤں گا۔ ۲۱ (یعنی قیامت کے روز تمہاری کثرت سے اُمت کی کثرت ہوگی)

اگر نکاح کے لئے حالات پوچھے جائیں:

اگر کسی لڑکے یا لڑکی کے بارے میں حالات سے آگاہی کا ارادہ ہو تو جس کسی جاننے والے سے معلومات حاصل کی جائیں تو اُسے صحیح صحیح معلومات فراہم کرنی چاہئیں۔

حضرت ابو ہریرہ رضی اللہ عنہ سے روایت ہے، فرماتے ہیں، انصار کا ایک آدمی رسول اللہ ﷺ کی بارگاہ اقدس میں حاضر ہوا اور عرض کرنے لگا کہ میں (انصار کی کسی) عورت سے نکاح کرنا چاہتا ہوں تو نبی کریم ﷺ نے فرمایا: ”کیا تو نے اُس عورت کو (بے قصد) دیکھ لیا ہے، کیونکہ انصار کی عورتوں کی آنکھوں میں کچھ نقص ہوتا ہے۔“ ۲۲

غیرت مند عورت سے نکاح:

حضرت انس رضی اللہ عنہ سے روایت ہے، فرماتے ہیں، لوگوں نے رسول کریم ﷺ سے عرض کیا، کیا ہم انصار کی عورتوں سے نکاح کر لیا کریں؟ فرمایا ”انصار کی عورتوں میں غیرت بہت ہے۔“ ۲۳ (غیرت مند اور باحیاء ہونا یہ عورت اور مرد دونوں کا حُسن اور زیور ہے۔ وہ لوگ خوش نصیب ہوتے ہیں جو خود

۲۱ نسائی جلد ۲ ص ۷۰، الترغیب والترہیب جلد ۳ ص ۴۶، ابن حبان حدیث نمبر ۱۲۲۹، شرح السنۃ جلد ۵ ص ۱۳-۱۲، نسائی جلد ۲ ص ۷۳-۷۲، نسائی جلد ۱ ص ۷۱۔

بھی غیرت مند اور باحیا ہوں اور اُن کی بیویاں بھی)۔

دلہن کو آراستہ کرنا:

اُمّ المؤمنین حضرت سیدہ عائشہ صدیقہ رضی اللہ عنہا سے روایت ہے،  
فرماتی ہیں:-

”رسول اللہ ﷺ نے مجھ سے نکاح کیا، اُس وقت میری عمر چھ برس تھی۔ پھر ہم مدینہ منورہ آئے، تو بنی حارث بن خزرج کے محلہ میں اُترے۔ مجھے بخار ہو گیا اس بخار سے میرے (کافی) بال جھڑ گئے۔ یہاں تک کہ ایک چھوٹا سا گچھا مونڈھوں تک ہو گیا۔ میری والدہ اُمّ رومان رضی اللہ عنہا میرے پاس آئیں، مجھے معلوم نہیں تھا وہ کیا چاہتی ہیں؟ اُنہوں نے میرا ہاتھ پکڑا اور مکان کے دروازے پر کھڑا کر دیا۔ اُس وقت میرا سانس پھولا ہوا تھا۔ (کچھ دیر بعد) میرا سانس ٹھہرا۔ میری والدہ نے کچھ پانی لیا اور میرا منہ دھویا اور سر پونچھا پھر گھر کے اندر چلی گئیں۔ وہاں ایک کمرے میں انصار کی عورتیں تھیں اُنہوں نے کہا بہتری اور برکت سے آئی ہو اور اچھی قسمت کے ساتھ۔ میری والدہ نے مجھے اُن عورتوں کے حوالے کر دیا۔ اُنہوں نے میرا سزاگار کیا اور آراستہ کر کے دلہن بنایا۔

پھر دن چڑھے رسول اللہ ﷺ تشریف لائے اور میں سوائے اُن کے کسی سے نہ ڈری۔ اُن عورتوں نے مجھے آپ ﷺ کے سپرد کر دیا۔ اُس وقت میری عمر ۹ سال تھی۔“ ۲۴



## صداق

(یعنی حق مہر)

صداق ”ص“ پر زبر ہے اور زیر سے بھی اور یہ صدق سے بنا ہے۔ بمعنی سچائی، معلوم کرنے کا ذریعہ۔ حق مہر کو صداق اس لئے کہتے ہیں کہ اس سے مرد کی سچائی معلوم ہوتی ہے۔ نیز صدقات جمع ہے صدقہ کی، جس کے معنی ”مہر“ اور صدقات جمع ہے صدقہ کی جس کے معنی ہیں ”خیرات“۔

حق مہر کی اقسام:

- (۱) معجل
- (۲) مؤجل (غیر معجل)
- (۳) مطلق

معجل:

یہ ہے کہ بیوی کے ساتھ خلوت سے پہلے حق مہر دینا قرار پاتا ہے۔ مہر معجل وصول کرنے کے لئے عورت اپنے شوہر کو خلوت سے روک سکتی ہے۔ یعنی عورت کو یہ اختیار ہے کہ وہ وطی یا مقدمات وطی سے باز رکھے۔ خواہ کل معجل ہو یا بعض اور شوہر کو حلال نہیں کہ عورت کو مجبور کرے۔ لے اگرچہ اُس سے پیشتر عورت کی رضا مندی سے وطی یا خلوت ہو چکی ہو۔ یعنی یہ حق عورت کو ہمیشہ حاصل ہے تا وقت کہ وصول نہ کر لے۔

مسئلہ: اگر کوئی شخص اپنی بیوی کو سفر پر لے جانا چاہتا ہے تو عورت مہر معجل وصول کرنے کے لئے سفر پر جانے سے انکار کر سکتی ہے۔ ۲

## مُوجِّل :

جس کے لئے کوئی معیاد مقرر ہو۔ عام طور پر ہمارے معاشرے میں موت اور طلاق معیاد رکھی اور سمجھی جاتی ہے کہ جب تک شوہر فوت نہ ہو یا عورت کو طلاق نہ ہو، وصول نہیں کر سکتی۔ پاکستان میں ”مُوجِّل مہر“ اسے ہی سمجھا جاتا ہے۔

## مطلق :

وہ ہے جو نہ معجل ہو اور نہ مُوجِّل۔ اس میں سے خلوت سے پہلے کچھ لیا بھی جاسکتا ہے اور نہیں بھی لیا جاسکتا۔

اس طرح بھی ہو سکتا ہے۔

(۱) کچھ معجل، کچھ مُوجِّل (غیر معجل) کچھ مطلق۔

(۲) کچھ معجل، کچھ مطلق۔

(۳) کچھ مُوجِّل، کچھ مطلق۔

مسئلہ: اگر کوئی شخص اپنے اہل و عیال کے ساتھ غیر ملک میں جانا چاہتا ہے اور اپنے ساتھ اُس بیٹی کو بھی لے جانا چاہتا ہے جو شادی شدہ ہے اور شوہر نے مہر معجل ادا نہیں کیا، تو لے جاسکتا ہے اور اگر مہر معجل ادا کر دیا ہے، تو شوہر کی اجازت کے بغیر نہیں لے جاسکتا۔ ۳

مسئلہ: شوہر ادا شدہ مہر معجل واپس نہیں لے سکتا۔ ۴

مسئلہ: اگر مہر غیر معجل تھا (جس کی معیاد موت یا طلاق تھی) یا مطلق تھا اور طلاق یا موت واقع ہوگئی تو اب یہ بھی معجل ہو جائے گا یعنی عورت فوری مطالبہ کر سکتی ہے ۵

اُمّ المؤمنین حضرت سیدہ عائشہ صدیقہ رضی اللہ عنہا کا حق مہر:

حضرت ابوسعید خدری رضی اللہ عنہ سے روایت ہے، فرماتے ہیں، نبی کریم صلی اللہ علیہ وسلم

نے (اُمّ المؤمنین حضرت سیدہ) عائشہ (صدیقہ رضی اللہ عنہا) سے گھر کے سامان پر نکاح فرمایا جس کی قیمت پچاس درہم تھی۔ ۶

مقام غور ہے جب تمام عورتوں کی سردار ام المؤمنین حضرت عائشہ صدیقہ رضی اللہ عنہا، جو تمام انبیاء کرام علیہم السلام کے امام، دین و دنیا کے شہنشاہ علیہ الصلوٰۃ والسلام کی زوجہ مطہرہ ہیں، اُن کا اتنا حق مہر رہا ہو کہ آج اگر لوگ جتنا بھی رکھیں اُن کے برابر نہیں ہو سکتا۔

رسول کریم ﷺ کی ازواج مطہرات رضی اللہ عنہن کا مہر:

حضرت ابو سلمہ رضی اللہ عنہ سے روایت ہے، فرماتے ہیں، میں نے (حضرت سیدہ) عائشہ صدیقہ (رضی اللہ عنہا) سے پوچھا، نبی کریم ﷺ کا حق مہر کتنا ہوتا تھا؟ اُمّ المؤمنین حضرت سیدہ عائشہ صدیقہ رضی اللہ عنہا نے فرمایا، آپ (ﷺ) کی بیویوں کے متعلق آپ (ﷺ) کا حق مہر بارہ اوقیہ اور نش تھا۔ آپ نے فرمایا، تم جانتے ہو نش کیا ہے؟ (حضرت ابو سلمہ رضی اللہ عنہ فرماتے ہیں) میں نے کہا نہیں۔ فرمایا: نصف اوقیہ اور اوقیہ پانچ سو (درہم) ہوئے۔ ۷ (یعنی ساڑھے بارہ اوقیہ مہر تھا، ایک اوقیہ چالیس درہم کا ہوتا ہے کل پانچ سو درہم)

دس اوقیہ حق مہر:

حضرت ابو ہریرہ رضی اللہ عنہ سے روایت ہے، فرماتے ہیں، جب رسول کریم ﷺ کا (ظاہرہ) زمانہ (حیات) مبارک تھا تو حق مہر دس اوقیہ یعنی سوا چار سو درہم ہوتا تھا۔ ۸

رسول کریم ﷺ کا اعجاز:

حضرت مکحول رضی اللہ عنہ سے بھی حضرت سہل بن سعد رضی اللہ عنہ کی طرح منقول

۶ ابن ماجہ ص ۱۳۷۔ ۷ ابن ماجہ ص ۱۳۷، نسائی جلد ۲ ص ۸۶، ابوداؤد جلد ۱ ص ۲۹۴، مشکوٰۃ ص ۲۷۷، مسلم جلد ۱ ص ۲۵۸۔ ۸ نسائی جلد ۲ ص ۸۶۔

روایت ہے، فرماتے ہیں، حضرت محمول رضی اللہ عنہ کہا کرتے تھے کہ نکاح بلا مہر سوائے رسول اللہ صلی اللہ علیہ وسلم کے، کسی کے لئے جائز نہیں۔ ۹

### حضرت ائمان حواری رضی اللہ عنہا کا حق مہر:

ابن الجوزی نے اپنی کتاب ”سلوة الاحزان“ میں ذکر کیا ہے کہ حضرت آدم علیہ السلام نے جب حضرت حوا علیہا السلام سے قربت کرنا چاہی تو انہوں نے مہر طلب کیا، حضرت آدم علیہ السلام نے دعا کی ”اے رب میں ان کو (مہر میں) کیا چیز دوں؟“ ارشاد ہوا۔ ”اے آدم علیہ السلام میرے حبیب حضرت محمد بن عبد اللہ صلی اللہ علیہ وسلم پر بیس دفعہ درود بھیجو۔ چنانچہ انہوں نے ایسا ہی کیا۔“ (نشر الطیب صفحہ ۱۴ چھاپہ تاج کمپنی لاہور)

یہ واقعہ مولوی اشرف علی تھانوی دیوبندی صاحب نے ”زاد السعید“ میں بھی نقل کیا ہے۔ مولوی محمد زکریا دیوبندی صاحب نے اپنی کتاب ”فضائل درود شریف“ میں اس واقعہ کو ”زاد السعید“ کے حوالہ سے نقل کیا ہے۔ شیخ محقق حضرت شیخ عبدالحق محدث دہلوی رحمہ اللہ تعالیٰ نے ”مدارج النبوت“ میں بھی نقل کیا ہے۔ ۱۰

### قرآن مجید کی سورتیں بطور حق مہر:

حضرت سہل بن سعد رضی اللہ عنہ سے روایت ہے، فرماتے ہیں، ایک عورت رسول کریم صلی اللہ علیہ وسلم کی بارگاہ اقدس میں حاضر ہوئی اور عرض کرنے لگی یا رسول اللہ صلی اللہ علیہ وسلم میں نے اپنی جان آپ صلی اللہ علیہ وسلم کو ہبہ کی، پھر کافی دیر تک کھڑی رہی۔ (بخاری شریف میں ہے اُس عورت نے تین مرتبہ اپنی بات کو بیان کیا) (مگر رسول کریم صلی اللہ علیہ وسلم نے اُسے کوئی جواب نہ دیا بالآخر) ایک آدمی اُٹھا اور عرض کیا: یا رسول اللہ صلی اللہ علیہ وسلم (صلی اللہ علیہ وسلم) اگر آپ صلی اللہ علیہ وسلم کو اس کی ضرورت نہیں تو اس کا نکاح میرے ساتھ کر دیجئے۔ (رسول کریم صلی اللہ علیہ وسلم نے) فرمایا: کیا تیرے پاس

کوئی چیز ہے جو حق مہر کے طور پر اس کو دے سکے؟ عرض کیا، میرے پاس سوائے اس تہبند کے اور کچھ نہیں۔ (آپ ﷺ نے) فرمایا: تلاش کر لو ہو سکتا ہے تیرے پاس کوئی لوہے کی انگوٹھی ہو۔ اُس نے (گھر جا کر) ڈھونڈا۔ مگر کچھ نہ ملا۔ تو رسول اللہ ﷺ نے فرمایا: کیا تیرے پاس قرآن (مجید) میں سے کچھ ہے؟ (یعنی قرآن مجید کی کچھ سورتیں یاد ہیں) عرض کیا، جی ہاں! فلاں فلاں سورت مجھے یاد ہے۔ فرمایا: میں نے تمہارا اس کے ساتھ نکاح کر دیا اس قرآن مجید کی وجہ سے جو تجھے یاد ہے۔ ایک روایت میں ہے، جاؤ میں نے تمہارا نکاح اس سے کر دیا۔ لہذا اسے قرآن (مجید) سکھاؤ۔<sup>۱۱</sup> (جس وقت ایسا فرمایا گیا اُس وقت لوہے کی انگوٹھی پہننا جائز تھا پھر ممنوع قرار دیا گیا اور اُس کا حکم منسوخ ہو گیا اور اُسے دوزخیوں کا زیور کہا گیا یا یہاں لوہے کی انگوٹھی سے مراد کوئی معمولی اور کم قیمت چیز ہے نہ کہ خاص لوہے کی انگوٹھی۔)

**گٹھلی کے وزن کے برابر سونا بطور حق مہر:**

حضرت انس رضی اللہ عنہ سے روایت ہے، فرماتے ہیں کہ حضرت عبدالرحمن بن عوف رضی اللہ عنہ نے ایک عورت سے گٹھلی کے وزن کے برابر سونے کے مہر کے عوض نکاح کیا۔ نبی کریم صلی اللہ علیہ وسلم نے اُن پر شادی کی خوشی کے آثار دیکھے تو اُن سے پوچھا، (حضرت) عبدالرحمن بن عوف رضی اللہ عنہ نے عرض کیا، میں نے ایک عورت سے سونے کی گٹھلی کے وزن کے برابر سونے کے مہر کے عوض نکاح کیا ہے۔ حضرت قتادہ رضی اللہ عنہ نے حضرت انس رضی اللہ عنہ سے روایت کی ہے، فرماتے ہیں کہ حضرت عبدالرحمن بن عوف رضی اللہ عنہ نے گٹھلی کے وزن کے برابر سونے کے مہر کے عوض نکاح کیا۔<sup>۱۲</sup>

اس حدیث شریف سے معلوم ہوتا ہے کہ حق مہر کی مقدار مقرر نہیں ہے۔

۱۱۔ مشکوٰۃ ص ۲۷۷، بخاری جلد ۲ ص ۷۷۷، ابن ماجہ ص ۱۳۷، نسائی جلد ۲ ص ۸۵، ابوداؤد جلد ۱ ص ۲۹۴، ترمذی جلد ۱ ص ۲۱۱، دارقطنی جلد ۳ ص ۲۴۷، مسلم جلد ۱ ص ۴۵۷، موطا امام مالک ص ۴۲۸-۴۲۹، نسائی جلد ۲ ص ۸۷، ابوداؤد جلد ۱ ص ۲۹۴، مسلم جلد ۱ ص ۴۵۸۔

زوجین جس پر راضی ہو جائیں وہ مہر متصور ہو سکتا ہے، گٹھلی کا وزن پانچ درہم تھا۔  
 دُولہا کی طرف سے کسی اور کا حق مہر ادا کرنا:

حضرت اُمّ حبیبہ رضی اللہ عنہا سے روایت ہے، فرماتی ہیں کہ وہ عبداللہ بن جحش کے نکاح میں تھیں۔ وہ ملک حبشہ میں فوت ہو گیا۔ تو اُن کا نکاح (حضرت) شاہ نجاشی (رضی اللہ عنہ) نے نبی کریم ﷺ سے کر دیا اور رسول کریم ﷺ کی طرف سے چار ہزار حق مہر دیا اور ایک روایت میں چار ہزار درہم حق مہر دیا اور انہیں شریحیل بن حسنہ کے ساتھ رسول اللہ ﷺ کی خدمت اقدس میں بھیج دیا۔ ۱۳

نوٹ: رسول کریم ﷺ حجاز مقدس میں تھے اور حضرت اُمّ حبیبہ رضی اللہ عنہا حبشہ میں تھیں۔ حضرت اُمّ حبیبہ رضی اللہ عنہا پہلے حضرت عبداللہ بن جحش (رضی اللہ عنہ) کے نکاح میں تھیں۔ یہ عبداللہ پہلے تو مسلمان ہوا اور حبشہ کو ہجرت کر گیا مگر وہاں جا کر عیسائی ہو گیا اور عیسائیت پر مرا۔ حضرت اُمّ حبیبہ رضی اللہ عنہا اسلام پر قائم رہیں۔ شاہ نجاشی نے حضرت اُمّ حبیبہ رضی اللہ عنہا سے مجمع کے سامنے اُن سے اجازت لے کر اُن کا نکاح، حضور انور ﷺ سے کر دیا اور نکاح کی اطلاع رسول کریم ﷺ کو بھیج دی۔ رسول کریم ﷺ نے یہ نکاح مجمع میں قبول فرمایا۔ اسے غائبانہ نکاح کہتے ہیں اور یہ اب بھی جائز ہے۔ حضور ﷺ نے حضرت عمرو بن امیہ ضمری (رضی اللہ عنہ) کو اپنا وکیل نکاح بنا کر حبشہ بھیج دیا تھا۔ اس صورت میں شاہ نجاشی ام حبیبہ رضی اللہ عنہا کے وکیل ہوئے۔

### حضرت عمر (رضی اللہ عنہ) کا استجابی حکم:

حضرت عمر (رضی اللہ عنہ) سے روایت ہے، فرماتے ہیں کہ خبردار عورتوں کے حق مہر میں زیادتی نہ کرو۔ اگر یہ دنیا میں عزت اور اللہ تبارک و تعالیٰ کے نزدیک پرہیزگاری ہوتا، تو تم میں سب سے زیادہ اس کے مستحق نبی کریم ﷺ ہوتے۔

مجھے معلوم نہیں کہ آپ ﷺ نے کسی خاتون سے نکاح کیا ہو یا اپنی بیٹی کا نکاح کیا ہو اور اس میں بارہ اوقیہ سے زیادہ حق مہر رکھا ہو۔ ۱۴۔ نسائی اور ابن ماجہ میں اتنا زیادہ ہے کہ مرد اپنی بیوی کا مہر بھاری کرتا ہے یہاں تک کہ اپنے دل میں اس کی دشمنی پیدا کر لیتا ہے۔ وہ کہتا ہے، میں نے تیرے لئے تکلیف اٹھائی۔ یہاں تک کہ مشک کی رسی بھی اٹھائی یا مجھے پسینہ آیا مشک کے پانی کی طرح۔ ۱۵۔ اس میں روئے سخن ان لوگوں سے ہے جو زیادتی مہر کو اپنے لئے فخر سمجھتے ہیں۔ بعض لاکھ، دو لاکھ حق مہر لکھ دیتے ہیں۔ حالانکہ دُولہا کی حیثیت دو، چار، پانچ، دس ہزار کی بھی نہیں ہوتی۔ رسول کریم ﷺ دنیا میں بڑی عزتوں کے مالک ہیں، اللہ تبارک و تعالیٰ کے نزدیک دنیا میں کوئی ان کی شان جیسا نہیں ہے۔ رب کائنات نے ہر عزت، وقار، عظمت، بلندی نبی کریم ﷺ پر ختم فرمادی ہے۔ اگر زیادتی حق مہر بھی عزت ہوتی تو رب تعالیٰ یہ بھی اپنے محبوب علیہ الصلوٰۃ والسلام کو عطا فرماتا۔

### لب بھرستویا چھوہارے:

حضرت جابر رضی اللہ عنہ سے روایت ہے، فرماتے ہیں، رسول کریم ﷺ نے فرمایا: ”جو اپنی بیوی کے حق مہر میں لب بھرستویا چھوہارے دے دے تو اُس نے اُسے حلال کر لیا۔“ ۱۶۔

### جو توں کا جوڑا حق مہر:

حضرت عامر بن ربیعہ رضی اللہ عنہ سے روایت ہے، فرماتے ہیں، بنی فزارہ کی ایک عورت نے دو جو توں پر (یعنی جو توں کی جوڑی کو حق مہر ٹھہرا کر) نکاح کیا۔ تو اُس سے رسول کریم ﷺ نے فرمایا: ”کیا تم جو توں کے جوڑے کے عوض اپنے نفس اور مال سے راضی ہو گئی اُس نے عرض کیا، جی ہاں! تو (رسول کریم ﷺ)

نے یہ نکاح) جائز قرار دے دیا۔

## حق مہر کی کثرت و قلت:

حضرت علامہ بدر الدین عینی علیہ الرحمہ نے ذکر کیا ہے کہ حق مہر کثیر اور قلیل ہونے میں اختلاف رائے پایا جاتا ہے۔ بعض کہتے ہیں کثیر کی کوئی حد نہیں کیونکہ اللہ تبارک و تعالیٰ ارشاد فرماتا ہے اور ”اُن میں سے کسی کو تم نے کثیر مال دیا“ اور حضرت عبدالرزاق رحمہ اللہ تعالیٰ نے اپنے استاد حضرت ابو عبد الرحمن سلمیٰ علیہ الرحمہ سے ذکر کیا کہ حضرت عمر فاروق رضی اللہ عنہ نے فرمایا: عورتوں کو مہر زیادہ نہ دو تو ایک عورت نے کہا اے عمر! یہ تمہارے بس کی بات نہیں جبکہ اللہ تبارک و تعالیٰ فرماتا ہے: **وَآتَيْتُمْ أَحَدَهُنَّ قَنْطَارًا** ”اور تم نے عورتوں میں سے کسی کو کثیر مال دیا“۔

احناف کے نزدیک کم از کم مہر دس درہم ہے۔ اس سے کم جائز نہیں اس کی دلیل یہ ہے کہ حضرت جابر بن عبد اللہ انصاری رضی اللہ عنہ سے روایت ہے: لا مہر دون عشرة دراهم ”کہ دس درہموں سے کم مہر یا صدق نہیں“۔ ۱۸

## مہر مثل:

حضرت علقمہ رحمہ اللہ تعالیٰ سے روایت ہے، وہ حضرت عبد اللہ بن مسعود رضی اللہ عنہ سے راوی ہیں کہ اُن سے ایک شخص کے بارے پوچھا گیا جس نے کسی عورت سے نکاح کیا اور اُس کیلئے کچھ مقرر نہ کیا اور نہ ہی اُس سے صحبت کی، یہاں تک وہ فوت ہو گیا تو حضرت عبد اللہ بن مسعود رضی اللہ عنہ نے فرمایا کہ اس عورت کے لئے اپنے جیسی عورتوں کا حق مہر ہے جس میں نہ کمی ہو نہ زیادتی اور اس عورت پر عدت بھی ہے اور اس کیلئے میراث بھی ہے تو حضرت معقل بن سنان اجمعی رضی اللہ عنہ اُٹھے اور کہا کہ رسول اللہ صلی اللہ علیہ وسلم نے ہمارے قبیلے کی ایک عورت بروع بنت واشق کے متعلق ایسا ہی

۱۷ ابن ماجہ ص ۱۳۷، ترمذی جلد ۱ ص ۲۱۱، مشکوٰۃ ص ۲۷۷، شرح السنۃ جلد ۵ ص ۹۲-۹۸، دارقطنی جلد ۳ ص ۲۴۵، السنن الکبریٰ للبیہقی جلد ۷ ص ۱۳۳-۲۴۰، نصب الراية جلد ۳ ص ۱۹۹-۱۹۶۔

فیصلہ کیا تھا تو (حضرت) عبداللہ بن مسعود (رضی اللہ عنہ) اس سے بہت خوش ہوئے۔ ۱۹۔  
نوٹ: محولہ بالا واقعہ کی صورت میں اگر ایسی عورت کو خلوت سے پہلے طلاق  
ہو جائے تو اُس پر عدت ہے نہ مہر بلکہ کپڑوں کا ایک جوڑا ملے گا۔ طلاق کی عدت  
خلوت سے واجب ہوتی ہے۔ اس لئے شوہر کی وفات کی صورت میں عدت بھی  
ہے اور میراث بھی۔ (مرآة جلد ۵ ص ۷۰)

### حق مہر میں انصاف اور عدل:

حضرت عروہ بن زبیر (رضی اللہ عنہ) فرماتے ہیں کہ میں نے (اُمّ المؤمنین  
حضرت) سیدہ عائشہ (صدیقہ رضی اللہ عنہا) سے اس آیت مبارکہ کی تفسیر پوچھی۔  
وَإِنْ حِفْتُمْ إِلَّا تَقْسُطُوا فِي الْيَتَامَىٰ فَانْكِحُوا مَا طَابَ لَكُمْ مِنَ  
النِّسَاءِ... (النساء: ۳)، یعنی اگر تم ڈرو کہ یتیم بچیوں کے حق میں انصاف نہ کر  
پاؤ گے تو اُن عورتوں سے نکاح کرو جو تمہیں خوش آئیں۔“ (خوش لگیں) تو اُمّ  
المؤمنین حضرت بی بی سیدہ عائشہ صدیقہ (رضی اللہ عنہا) نے فرمایا، اے میری بہن  
کے بیٹے، اس آیت مبارکہ میں اُن یتیم لڑکیوں کا بیان ہے جو اپنے والیوں کے پاس  
پرورش پاتی ہیں اور اُن کے پاس مال دیکھ کر یوں چاہا کہ چلو اُنہیں اپنے نکاح میں  
لے لیں۔ اتنے مہر سے جتنا اُن کو غیر آدمی بھی مقرر کر سکتا ہے۔ یعنی اگر آپ اُس  
سے نکاح نہ کریں اور دوسروں سے اُن کا نکاح کریں تو دوسرا (شخص) مہر زیادہ  
دے گا لیکن والی یہ چاہتے ہیں کہ نا انصافی کر کے تھوڑے حق مہر پر اُن سے نکاح  
کر لیں۔ اللہ تبارک و تعالیٰ جل جلالہ کی طرف سے اُن کے ساتھ کم مہر پر نکاح  
کرنے کی مخالفت آئی ہے اور حکم ہوا اگر تم اُن سے نکاح کرنا چاہتے ہو تو اُن کے  
معاملے میں انصاف کرو اور اعلیٰ درجے کا مہر مقرر کرو۔ اگر نہیں تو پھر اُن سے شادی  
کرو جس سے تمہارا جی چاہے۔ اس واقعہ کے بعد لوگوں نے رسول کریم رؤف  
الرحیم ﷺ سے پوچھا تو پھر اللہ ﷻ نے یہ آیت مبارکہ اتاری وَ يَسْتَفْتُونَكَ

فِي النِّسَاءِ ط قُلِ اللَّهُ يُفْتِيكُمْ فِيهِنَّ لَا وَمَا يُتْلَى عَلَيْكُمْ فِي الْكِتَابِ فِي يَوْمِ يَتَمَى النِّسَاءِ الَّتِي لَا تُؤْتُونَهُنَّ مَا كُتِبَ لَهُنَّ وَتَرْغَبُونَ أَنْ تَنْكِحُوهُنَّ... (النساء: ۱۲۷) یعنی ”اور آپ ﷺ سے عورتوں کے بارے میں پوچھتے ہیں تو آپ ﷺ فرمادیتے ہیں اللہ (تبارک و تعالیٰ) تمہیں فتویٰ دیتا ہے اور وہ جو تم پر قرآن مجید پڑھا جاتا ہے ان یتیم لڑکیوں کے بارے میں کہ تم انہیں نہیں دیتے جو ان کا حق مقرر ہے اور انہیں نکاح میں بھی لانے سے منہ پھیرتے ہو۔“

اُمّ المؤمنین حضرت سیدہ عائشہ رضی اللہ عنہا فرماتی ہیں کہ اس چھٹی آیت میں اللہ تبارک و تعالیٰ نے فرمایا: وَمَا يُتْلَى عَلَيْكُمْ فِي الْكِتَابِ جو فرمایا ہے اس سے پہلی آیت مبارکہ مراد ہے یعنی وَإِنْ خِفْتُمْ أَلَّا تُقْسِطُوا فِي الْيَتَامَى فَإِنَّكُمْ كَفَرُوا مَا طَابَ لَكُمْ مِنَ النِّسَاءِ... (النساء: ۳) اور دوسری آیت مبارکہ میں فرمایا: وَتَرْغَبُونَ أَنْ تَنْكِحُوهُنَّ اس آیت مبارکہ سے غرض یہ ہے کہ جو یتیم بچیاں تمہاری پرورش میں ہیں اگر وہ مال اور حسن و جمال میں اچھی نہیں اور تم ان کی طرف رغبت نہیں کرتے، اسی لئے تمہیں ان سے نکاح کرنے کی ممانعت ہوگئی اور جن سے تم رغبت کرتے ہو، باوجود خواہش کے ان کے مہر خاطر خواہ مقرر نہ کرنا انصافی کی بات ہے۔ ۲۰

## نکاح سے پہلے جو کچھ دیا:

حضرت عبداللہ بن عمرو رضی اللہ عنہ سے روایت ہے، فرماتے ہیں، نبی کریم ﷺ نے فرمایا:

”جس عورت سے نکاح سے پہلے مہر یا بخشش کا وعدہ کیا، پھر نکاح کیا، تو یہ سب چیزیں عورت کی ہیں اور نکاح کے بعد جو کچھ ہو، وہ دینے والے کا حق ہے اور آدمی کی عزت اور بزرگی بیٹی اور بہن کے سبب ہے یعنی اگر بیٹی اور بہن کو دینے دلانے سے خوش رکھے گا تو تحسین اور آفرین کا سزاوار ہوگا۔ ۲۱ (یعنی نکاح سے

پہلے جو کچھ عورت کو دے دیا جائے یا دینے کا اقرار کیا جائے وہ عورت کا مال ہو گیا۔ اس میں خاوند وغیرہ کا کچھ حصہ نہیں اور جو کچھ نکاح ہونے کے بعد عورت کو دیا جاتا ہے وہ دینے والے کا حق ہے یعنی دینے والے کا اس پر دعویٰ چل سکتا ہے)

کیا عورت کے مہر میں سے کچھ لیا جاسکتا ہے؟:

اللہ تبارک و تعالیٰ کا ارشاد مبارک ہے:

فَإِنْ طَبْنَ لَكُمْ عَنْ شَيْءٍ مِّنْهُ نَفْسًا فَكُلُوْهُ هَنِيئًا مَّرِيَّاءً

(النساء: ۴۰)

”اور اگر وہ اپنے دل کی خوشی سے (حق) مہر میں سے کچھ دے دیں تو اس سے رچتا پچتا کھاؤ“۔

بعض علماء کرام اس سے فرماتے ہیں کہ عورت کا مہر بڑی برکت والی چیز ہے۔ اگر کسی کے بچہ کو شفا نہ ہوتی ہو تو وہ اپنے مہر میں سے اُس کا علاج کرے اور دُرود شریف ہماری پہلی ماں حضرت حوا رضی اللہ عنہا کا مہر ہے۔ لہذا ہمارے لئے شفاء ہے مگر یہ جب ہے کہ عورت بخوشی دے، جبراً لینا دیا ہو مہر واپس لینا حرام ہے۔ (نور العرفان)

”اسلام“ بطورِ حق مہر:

حضرت انس رضی اللہ عنہ سے روایت ہے، فرماتے ہیں کہ (حضرت ابو طلحہ نے) حضرت اُمّ سلمہ (رضی اللہ عنہا) کو نکاح کا پیغام بھیجا۔ حضرت انس رضی اللہ عنہ فرماتے ہیں، اُن کے درمیان دین ”اسلام“ مہر تھا۔ (حضرت اُمّ سلمہ رضی اللہ عنہا) نے کہا اے ابو طلحہ تو رد کے قابل نہیں (یعنی تیری بات مانی جائے گی) مگر تو کافر ہے، میں مسلمان خاتون ہوں، اس لئے میرے لئے جائز نہیں کہ میں تیرے ساتھ نکاح کروں۔ اگر تو مسلمان ہو جائے (تو تیرا اسلام لانا ہی میرا حق مہر ہوگا)۔ پھر (حضرت ابو طلحہ رضی اللہ عنہ) مسلمان ہو گئے اور اُن سے نکاح اسی حق مہر

پر ہوا۔

حضرت ثابت رضی اللہ عنہ جو حضرت انس رضی اللہ عنہ کے بعد راوی ہیں، فرماتے ہیں، میں نے (حضرت) اُم سلمہ (رضی اللہ عنہا) کے مقابلہ میں کوئی ایسی عورت دیکھی سنی نہیں جس کا حق مہر ان سے بزرگ اور بہتر ہو۔ کیونکہ اسلام سے بڑھ کر اور کیا چیز ہو سکتی ہے۔ حضرت ابو طلحہ رضی اللہ عنہ نے اُن سے قربت کی اور اُن سے بچے بھی پیدا ہوئے۔ ۲۲

”آزادی“ بطور حق مہر:

حضرت انس رضی اللہ عنہ سے روایت ہے، فرماتے ہیں کہ رسول اللہ صلی اللہ علیہ وسلم نے (حضرت بی بی) صفیہ (رضی اللہ عنہا) کو آزاد کر کے اُن سے نکاح فرمایا اور ان کی آزادی اُن کا حق مہر ٹھہری۔ ۲۳

آزاد کر کے نکاح کرنے پر دو ہر ا ثواب:

حضرت ابو موسیٰ رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا:

”تین اشخاص ہیں، جن کیلئے دوہرا اجر و ثواب ہے۔ پہلا وہ آدمی جس کے پاس لونڈی ہو اور وہ اُسے ادب سکھائے جیسا ادب سکھانے کا حق ہے اور علم پڑھائے جیسا علم پڑھانے کا حق ہے یعنی علم و ادب میں اُس کو لائق فائق کر دیا۔ اور آزاد کرنے کے بعد اُس سے نکاح کر لے اور دوسرا وہ غلام جو اپنے آقا میاں کی خدمت بھی کرے اور اللہ تبارک و تعالیٰ کی بندگی بھی کرے اور تیسرا وہ شخص جو اہل کتاب ہو اور (نبی کریم صلی اللہ علیہ وسلم پر) ایمان لائے۔ ۲۴

۲۲ نسائی جلد ۲ ص ۸۵، مشکوٰۃ ص ۲۷۷-۲۳ نسائی جلد ۲ ص ۸۶، ترمذی جلد ۱ ص ۲۱۱، مسلم جلد ۱ ص ۵۴۹-۲۴ نسائی جلد ۲ ص ۸۶، ترمذی جلد ۱ ص ۲۱۲، مسلم جلد ۱ ص ۴۵۹ (مختصراً)۔

ولیمہ

سنت رسول کریم

صلی اللہ علیہ وسلم

ہے

## ولیمہ

ولیمہ، ولم سے بنا ہے بمعنی ملنا، جمع ہونا۔ نکاح اور شبِ زفاف کے بعد جو دعوتِ طعام دی جاتی ہے، اُسے ولیمہ کہا جاتا ہے کہ وہ خاوند اور بیوی کے ملنے کی دعوت ہے۔ حق تو یہ ہے کہ ولیمہ سنت ہے۔ شبِ عروسی اور زفاف کے بعد کرنا بہتر ہے۔ ”نہایہ“ میں ہے ولیمہ اُس کھانے کو کہتے ہیں جو شادی کے موقع پر تیار کیا جاتا ہے ”قاموس“ میں ولیمہ شادی کے کھانے یا ہر کھانے کو بھی کہتے ہیں۔

مجمع البحار میں ہے کہ ضیافت کی آٹھ قسمیں ہیں۔ شرح السنۃ للبعوی میں بھی ایسے ہی ہے۔ ۱۔ الولائم ثمانیہ ”ولیمہ آٹھ قسموں کا ہے۔“

(۱) الاعذار للختان: ختنہ کا کھانا۔

(۲) الخرس: خا پر پیش ر پر جزم و قیل ہو طعام الولادة: پیدائش پر کھانا۔

(۳) العقیقة تختص بیوم السابع: عقیقہ جو خاص طور پر ساتویں دن کیا جاتا ہے۔

(۴) النقیعة لقدوم المسافر مشتقة من النقع وهو الغبار: کسی کے سفر سے واپسی پر جو دوسروں کے لئے تیار کرے یا دوسرے اُس کے لئے تیار کریں۔ یہ نقع سے مشتق ہے جس کے معنی غبار ہے۔

(۵) الوکیرة: الوکر سے ماخوذ ہے تعمیر کے وقت کی ضیافت۔

(۶) الوضیمة: نقطے والے ”ض“ کے ساتھ مصیبت کے وقت (کا کھانا)۔

(۷) المأدبة: ہمزہ کے ساتھ اورال پر پیش اس کے ساتھ باء ”وہ کھانا جو بغیر کسی سبب کے ضیافت کے لئے تیار کیا جائے۔“

(۸) عرس و شادی کے موقع پر۔

ولیمہ کے علاوہ تمام قسمیں مستحب ہیں۔ علامہ بغوی علیہ الرحمہ فرماتے ہیں کہ اللہ تبارک و تعالیٰ کی نعمت عطا ہونے پر جو کھانا دولہا بطور شکرانہ تیار کرے تو مستحب ہے۔

## دعوتِ ولیمہ میں آنا:

دعوتِ ولیمہ میں مقررہ وقت پر آنا چاہئے اور دعوت کھانے کے بعد صاحب خانہ کے ہاں سے جلد رخصت ہو جانا چاہئے۔ جب رسول کریم ﷺ کا نکاح حضرت بی بی زینب بنت جحش رضی اللہ عنہا سے ہوا اور آپ ﷺ نے صحابہ کرام رضی اللہ عنہم کو دعوتِ ولیمہ دی تو بعض صحابہ کرام رضی اللہ عنہم کھانا کھا چکنے کے بعد وہیں باتوں میں مشغول رہے، جس سے رسول کریم ﷺ کو تکلیف ہوئی۔ لہذا ہر ولیمہ کے بارے میں یہ بات ذہن میں ہونی چاہئے کہ صاحب خانہ کو تکلیف نہ ہو۔

حضرت عبداللہ بن عباس رضی اللہ عنہما سے روایت ہے، فرماتے ہیں، جب رسول کریم ﷺ نے ام المومنین حضرت بی بی زینب بنت جحش رضی اللہ عنہا کے نکاح کے بعد دعوتِ ولیمہ کا اہتمام فرمایا تو کچھ صحابہ کرام رضی اللہ عنہم طعام پکنے سے پہلے آگئے اور کچھ کھانا تناول کرنے کے بعد بیٹھے رہے۔ لوگوں کے اس طرح آنے اور نہ جانے سے نبی کریم ﷺ کو اذیت ہوئی۔ مگر آپ ﷺ نے حیاء اور اخلاق کی وجہ سے ان کو جانے کے لئے نہ فرمایا۔ پھر اللہ تبارک و تعالیٰ نے اہل ایمان کے لئے حکم نازل فرمایا اور آئندہ کے لئے مسلمانوں کے واسطے قانون بنا دیا۔ ارشادِ باری تعالیٰ ہے: يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَاظِرِينَ إِنَّهُ لَا وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ ط إِنَّ ذَلِكَ كَانَ يُؤْذَى النَّبِيَّ فَيَسْتَحِي مِنْكُمْ وَاللَّهُ لَا يَسْتَحِي مِنَ الْحَقِّ ط (الاحزاب: ۵۳)

”اے ایمان والو! نبی (کریم ﷺ) کے گھروں میں نہ حاضر ہو جب

تک اذن نہ پاؤ مثلاً کھانے کے لئے بلائے جاؤ، نہ یوں کہ خود اُس کے پکنے کی راہ دیکھو۔ ہاں جب بلائے جاؤ تو حاضر ہو اور جب کھا چکو تو متفرق ہو جاؤ نہ یہ کہ بیٹھے باتوں میں دل بہلاؤ۔ بے شک اس میں نبی (کریم ﷺ) کو ایذا ہوتی تھی اور وہ تمہارا لحاظ فرماتے تھے اور اللہ تبارک و تعالیٰ حق فرمانے میں جھکتا نہیں۔“

حضرت انس بن مالک رضی اللہ عنہ سے روایت ہے، فرماتے ہیں کہ جب رسول اللہ ﷺ نے حضرت زینب بنت جحش (رضی اللہ عنہا) سے نکاح کیا تو لوگوں کو دعوت طعام دی۔ صحابہ کرام رضی اللہ عنہم کی جماعتیں آتی تھیں اور کھانا کھا کے چلی جاتی تھیں آخر میں تین حضرات کھانے سے فارغ ہونے کے بعد بیٹھے رہے آپس میں باتیں کرنے لگے یہاں تک کہ سلسلہ گفتگو دراز ہوا۔ حجرہ مبارک ظاہرہ پیمائش کے لحاظ سے تنگ تھا۔ اس سے گھر والوں کو خصوصاً سید الانبیاء صلی اللہ علیہ وسلم کو تکلیف ہوئی۔ حضور نبی کریم صلی اللہ علیہ وسلم دوسرے حجرہ مبارک میں تشریف لے گئے، جب کچھ دیر بعد تشریف لائے تب بھی یہ لوگ بیٹھے ہوئے تھے۔ پھر انہیں خود خیال ہوا اور وہاں سے چلے گئے۔ تو پھر نبی کریم صلی اللہ علیہ وسلم دولت خانہ میں تشریف لے گئے اور پردہ ڈال دیا۔ ۲

### نصیحت آموز واقعہ:

حضرت انس رضی اللہ عنہ سے روایت ہے، فرماتے ہیں، نبی کریم صلی اللہ علیہ وسلم کے پاس حضرت سیدہ زینب بنت جحش رضی اللہ عنہا لائی گئیں اور روٹی اور گوشت کے ساتھ ولیمہ کی دعوت کی گئی۔ (حضرت انس رضی اللہ عنہ فرماتے ہیں) مجھے لوگوں کو طعام کے لئے بلانے بھیجا گیا۔ لوگ آتے، کھاتے اور چلے جاتے پھر لوگ آتے، کھاتے اور چلے جاتے۔ میں نے ہر شخص کو کھانے کی دعوت دی۔ حتیٰ کہ میں نے کسی کو نہ پایا کہ اُسے کھانے کے لئے بلاؤں۔ حضور سید عالم صلی اللہ علیہ وسلم نے فرمایا: کھانا اٹھا لو اور تین شخص باقی رہ گئے جو گھر میں باتوں میں مشغول رہے۔ نبی کریم صلی اللہ علیہ وسلم

اُمّ المؤمنین حضرت سیدہ عائشہ صدیقہ رضی اللہ عنہا کے حجرہ مبارک میں تشریف لے گئے اور فرمایا: السلام علیکم اهل بیت ورحمة الله ”اے اہل بیت تم پر سلام اور اللہ تبارک و تعالیٰ کی رحمت ہو“۔ (اس کے جواب میں) اُمّ المؤمنین حضرت سیدہ عائشہ رضی اللہ عنہا نے اپنے اہل کو کیسا پایا؟ اللہ تبارک و تعالیٰ آپ ﷺ کو برکت دے۔ پھر آپ ﷺ تمام بیبیوں (رضی اللہ عنہن) کے حجروں میں تشریف لے گئے اور اُن سے وہی فرماتے، جو اُمّ المؤمنین حضرت سیدہ عائشہ رضی اللہ عنہا سے فرمایا اور وہ وہی کہتیں جو اُمّ المؤمنین حضرت سیدہ عائشہ رضی اللہ عنہا نے کہا تھا۔ پھر رسول اللہ ﷺ واپس تشریف لائے تو دیکھا کہ تین شخص و ہیں باتوں میں مصروف ہیں۔ نبی کریم ﷺ کامل حیا دار ہیں، آپ ﷺ چلتے ہوئے اُمّ المؤمنین حضرت سیدہ عائشہ صدیقہ رضی اللہ عنہا کے حجرہ مقدس کی طرف تشریف لے گئے۔ (حضرت انس رضی اللہ عنہ فرماتے ہیں) مجھے نہیں معلوم کہ میں نے آپ ﷺ کو خبر دی یا آپ ﷺ کو خبر دی گئی کہ وہ (تین آدمی) چلے گئے ہیں۔ آپ ﷺ واپس تشریف لائے حتیٰ کہ اپنا قدم مبارک دروازہ کے آستانہ میں کیا۔ ۳

ولیمہ کے لئے ایک بکری:

حضرت انس رضی اللہ عنہ سے روایت ہے، فرماتے ہیں کہ نبی کریم ﷺ نے حضرت عبدالرحمن بن عوف رضی اللہ عنہ پر زردی کا رنگ دیکھا۔ تو فرمایا یہ کیا ہے؟ عرض کیا (یا رسول اللہ صلی اللہ علیک وسلم) میں نے ایک عورت کے ساتھ ایک گٹھلی برابر سونے کے عوض نکاح کیا۔ رسول کریم ﷺ نے فرمایا ”اللہ تبارک و تعالیٰ تمہیں

۳ بخاری جلد ۲ ص ۷۰۷، عمدۃ القاری جلد ۱۰ ج ۱۹ ص ۱۲۳-۱۲۲، فتح الباری جلد ۸ ص ۶۷۶، تفہیم البخاری جلد ۷ ص ۳۳۷، تیسیر الباری جلد ۶ ص ۳۱۱، کتاب السنن ص ۲۱۸ حدیث نمبر ۶۱۷، البدایہ والنہایہ جلد ۲ ص ۱۷۴، بخاری جلد ۲ ص ۶۷۷۔

برکت عطا فرمائے۔ (پھر فرمایا) ولیمہ کرو اگرچہ ایک بکری سے ہی ہو۔ ۴۔

اس حدیث شریف سے ثابت ہوا (۱) ولیمہ سنت ہے (۲) ولیمہ رخصتی کے بعد بھی ہو سکتا ہے۔ (۳) ولیمہ بقدر طاقت ہے اس کے لئے مقدار مقرر نہیں۔

حضرت انس رضی اللہ عنہ سے روایت ہے، فرماتے ہیں کہ حضرت عبدالرحمن

بن عوف رضی اللہ عنہ ہجرت کر کے مدینہ منورہ تشریف لائے۔ نبی کریم صلی اللہ علیہ وسلم نے اُن

کے اور حضرت سعد بن ربیع انصاری رضی اللہ عنہ کے درمیان بھائی چارہ کروا دیا۔

حضرت سعد رضی اللہ عنہ نے اُن کو اپنے گھر کا آدھا سامان پیش کر دیا اور اُن کی دو

بیویاں تھیں۔ (حضرت عبدالرحمن بن عوف رضی اللہ عنہ سے کہا) میں ایک کو طلاق دیتا

ہوں (تم عدت پوری ہونے کے بعد اُس سے شادی کر لینا) مگر حضرت عبدالرحمن

بن عوف رضی اللہ عنہ نے ان کے اہل و مال میں برکت کی دُعا کی۔ پھر حضرت عبدالرحمن

بن عوف رضی اللہ عنہ بازار گئے اور خرید و فروخت (سوداگری شروع کر دی) کچھ دنوں

کے بعد حضرت عبدالرحمن بن عوف رضی اللہ عنہ پر زردی کا رنگ دیکھا گیا۔ آپ صلی اللہ علیہ وسلم

نے فرمایا: ”یہ کیا ہے؟“ عرض کیا کہ میں نے ایک انصاری عورت سے شادی

کر لی ہے۔ فرمایا: ”کیا حق مہر رکھا ہے؟“ عرض کیا گٹھلی کے وزن کے برابر

سونا۔ فرمایا: ”ولیمہ کرو چاہے ایک بکری سے ہی ہو۔“ ۵۔

حضرت بی بی زینب رضی اللہ عنہا کا ولیمہ:

حضرت انس رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم نے

جیسا ولیمہ اپنی زوجہ مطہرہ حضرت زینب رضی اللہ عنہا سے شادی پر کیا ایسا کسی بیوی

سے شادی پر نہ کیا۔ آپ صلی اللہ علیہ وسلم نے ایک بکری سے ولیمہ کیا۔ ۶۔

۴ بخاری جلد ۲ ص ۷۷۷، مشکوٰۃ ص ۶۷۶، دارمی جلد ۲ ص ۱۴۳، السنن الکبریٰ للبیہقی جلد

۷ ص ۱۴۸، مجمع الزوائد جلد ۴ ص ۵۲، شرح السنۃ جلد ۵ ص ۱۰۱، مسند احمد جلد ۳ ص ۱۶۵، ترمذی

جلد ۱ ص ۲۰۸، ابن ماجہ ص ۱۳۸۔ ۵ بخاری جلد ۲ ص ۷۷۷، المعجم الکبیر للطبرانی جلد ۲ ص

۲۶ حدیث نمبر ۵۴۰۳، موطا امام مالک ص ۵۰۹۔ ۶ بخاری جلد ۲ ص ۷۷۷، مسلم جلد ۱ ص ۴۶۱،

مشکوٰۃ ص ۶۷۸، ابن ماجہ ص ۱۳۸، ابوداؤد جلد ۲ ص ۱۶۹۔

## گوشت اور روٹی سے ولیمہ:

حضرت انس رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم نے جب حضرت بی بی زینب رضی اللہ عنہا سے زناف فرمایا تو ولیمہ کیا جس سے لوگوں کو روٹی اور گوشت سے خوب سیر کر دیا۔ کے

## ہر یسہ سے ولیمہ:

حضرت انس رضی اللہ عنہ سے ایک روایت ہے، فرماتے ہیں، رسول اللہ صلی اللہ علیہ وسلم نے حضرت بی بی صفیہ رضی اللہ عنہا کو آزاد فرمایا اور ان سے نکاح فرمایا اور ان کی آزادی کو ان کا حق مہر مقرر فرمایا۔ اور ان پر ہر یسہ سے ولیمہ فرمایا۔ ۵  
نوٹ: اہل عرب کھجور و مکھن اور چھوہارے اور گھی کو ملا کر کھاتے ہیں۔ اسے حبسی کہا جاتا ہے۔ آج کل اسے ہر یسہ کہا جاتا ہے۔ ہر یسہ بہت سے اقسام کا ہوتا ہے جو مختلف چیزوں اور مختلف طریقوں سے بنایا جاتا ہے۔

انہی سے دوسری روایت میں ہے کہ نبی کریم صلی اللہ علیہ وسلم نے خیبر اور مدینہ منورہ کے درمیان تین راتیں قیام فرمایا: آپ صلی اللہ علیہ وسلم پر حضرت صفیہ (رضی اللہ عنہا) کا زناف کیا جانا تھا۔ تو میں نے مسلمانوں کو آپ صلی اللہ علیہ وسلم کے ولیمہ کی دعوت دی۔ اس ولیمہ میں روٹیاں تھیں نہ گوشت۔ صرف یہ تھا کہ آپ صلی اللہ علیہ وسلم نے حضرت بلال رضی اللہ عنہ کو فرمایا دسترخوان بچھاؤ پھر آپ صلی اللہ علیہ وسلم نے کھجور، پنیر اور گھی اس پر ڈالا۔

اب مسلمانوں سے کہنے لگے (حضرت) بی بی صفیہ (رضی اللہ عنہا) مسلمانوں کی ماں ہیں (آزاد ہیں) یا لونڈی (حرم) ہیں۔ پھر خود کہنے لگے اگر حضور کریم صلی اللہ علیہ وسلم نے ان کو چھپایا تو وہ ام المومنین ہیں، ورنہ لونڈی، جب آپ صلی اللہ علیہ وسلم نے کوچ فرمایا تو حضرت بی بی صفیہ رضی اللہ عنہا کے لئے (اونٹ پر) اپنے

پیچھے جگہ درست کی اور پردہ لگا دیا۔ ۹

## بدترین دعوتِ ولیمہ:

حضرت ابو ہریرہ رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم نے فرمایا: ”بدترین کھانوں میں اُس ولیمہ کا کھانا ہے جس کے لئے مالدار لوگوں کو بلایا جائے اور غریبوں کو چھوڑ دیا جائے اور جس نے دعوت چھوڑ دی اُس نے اللہ تبارک و تعالیٰ اور رسول اللہ صلی اللہ علیہ وسلم کی نافرمانی کی“۔ ۱۰ (کیونکہ ایسے ولیمہ میں زیادہ نام و نمود ہی ہوتا ہے۔ آج کل بعض لوگ فقیر اور طلباء کو دعوت پر بلاتے ہیں اور خوشی سے انہیں کھانا کھلاتے ہیں جبکہ بعض ذلت و خواری سے کھلاتے ہیں یہ اور بھی بڑی حرکت ہے فقراء بھی، ہمارے بھائی ہیں)۔

## ستو اور چھوہارے سے ولیمہ:

حضرت انس رضی اللہ عنہ سے روایت ہے، فرماتے ہیں، نبی کریم صلی اللہ علیہ وسلم نے حضرت بی بی صفیہ رضی اللہ عنہا سے شادی پر ستو اور چھوہاروں سے ولیمہ کیا۔ ۱۱ (اس ولیمہ میں ستو اور چھوہارے ملا کر کھلا دیئے یا ستو علیحدہ اور چھوہارے علیحدہ)۔

## سوادوسیر جو سے ولیمہ:

حضرت صفیہ بنت شیبہ رضی اللہ عنہا سے روایت ہے، فرماتی ہیں، نبی کریم صلی اللہ علیہ وسلم نے اپنی بعض بیویوں کا دو مد جو سے ولیمہ کیا۔ ۱۲

نوٹ: دو مد آدھا صاع ہوتا ہے یعنی سوادوسیر۔

۹ بخاری جلد ۲ ص ۶۰۶، شرح السنۃ جلد ۵ ص ۱۰۲-۱۰۱ بخاری جلد ۲ ص ۷۷۸، مسلم جلد ۱ ص ۲۶۲، مشکوٰۃ ص ۲۷۸، موطاء الام مالک ص ۵۰۹، مسند احمد جلد ۲ ص ۴۰۵-۴۶۷، السنن الکبریٰ للبیہقی جلد ۷ ص ۲۶۲-۱۹۱، مجمع الزوائد جلد ۴ ص ۵۳، شرح السنۃ جلد ۵ ص ۱۰۵، ابن ماجہ ص ۱۳۸، ابوداؤد جلد ۲ ص ۱۶۹-۱۱۷ مشکوٰۃ ص ۲۷۸، ابن ماجہ ص ۱۳۸، ابوداؤد جلد ۲ ص ۷۷۰، ترمذی جلد ۱ ص ۲۰۸-۱۲ بخاری جلد ۲ ص ۷۷۷، مشکوٰۃ ص ۲۷۸۔

## حضرت علیؓ کا ولیمہ:

”حضرت علیؓ نے حضرت بی بی فاطمہ رضی اللہ عنہا سے نکاح کے بعد ولیمہ کیا۔ اپنی زرہ ایک یہودی کے ہاں گروی کر کے اس سے دو مد جو لے لئے۔ ۱۳ [سبحان اللہ! ہمارے سرداروں نے کس طرح سے زندگی بسر کی۔ شادی میں دو مد جو، اپنی زرہ گروی کر کے لئے۔ وہ جھوٹی شہرت کے قائل نہ تھے۔ آج حالات بالکل مختلف ہیں، ہم لوگ خود نمائی اور جھوٹی شہرت کی خاطر برسوں قرضوں تلے دبے رہتے ہیں اور کئی لوگ سود کی لعنت میں بھی گرفتار ہو جاتے ہیں۔ تکالیف پیغمبروں علیہم السلام اور اولیاء کرام رحمہم اللہ تعالیٰ کی میراث مبارک ہیں۔ وہ لوگ جن کو یہ نعمت حاصل ہو تو وہ صبر و شکر کریں۔]

## دعوت ولیمہ قبول کرنا سنت ہے:

حضرت عبداللہ بن عمر رضی اللہ عنہما سے روایت ہے، فرماتے ہیں، رسول اللہ ﷺ نے فرمایا ”جب تم میں سے کوئی دعوت ولیمہ کی طرف بلایا جائے تو وہاں جائے“۔ ۱۴

انہی سے دوسری روایت میں الفاظ اس طرح ہیں: ”جب تم میں سے کوئی شادی کی دعوت ولیمہ میں بلایا جائے تو قبول کرے“۔ ۱۵

نوٹ: دعوت کسی موقع پر ہو قبول کرنا سنت اور مستحب ہے۔ غالباً ولیمہ میں زیادہ تاکید ہے۔ بعض علماء نے فرمایا ہے دعوت ولیمہ قبول کرنا واجب ہے۔ بعض نے فرض کفایہ کہا جبکہ چند چیزوں سے وجوب ساقط ہو جاتا ہے۔ (۱) کھانا مشتبہ ہو۔ (۲) صرف مالداروں کو بلایا گیا ہو۔ (۳) فاسقوں کی مجلس ہو۔ (۴) کسی کو بطور

۱۳ تیسیر الباری جلد ۷ ص ۹۱ بحوالہ طبرانی ۱۴ بخاری جلد ۲ ص ۷۷، مسلم جلد ۱ ص ۴۲۶، مشکوٰۃ ص ۶۷۸، مشکل الآثار جلد ۴ ص ۱۴۷، موطا امام مالک ص ۵۰۹، شرح السنۃ جلد ۵ ص ۱۰۴۔ ۱۱۵ ابن ماجہ ص ۱۳۹، مسند احمد جلد ۲ ص ۲۲، السنن الکبریٰ للبیہقی جلد ۷ ص ۲۶۲۔ ۲۶۰، ابوداؤد جلد ۲ ص ۱۶۹، مسلم جلد ۱ ص ۴۶۲۔

رشتہ بلایا گیا ہو اور ناجائز کام میں تعاون طلب کیا جا رہا ہو۔ (۵) یا وہاں شرع کے خلاف امور موجود ہوں (مثلاً دسترخوان پر شراب ہو، عورتوں کی بے پردگی ہو یا جیسے آج کل عورتوں کو مرد بیرے کھانا کھلاتے ہیں۔ ویڈیو فلمیں بنائی جاتی ہیں، ناچ گانے، باجا گاجا کی محافل ہوتی ہیں)۔

بغیر دعوت کے آنے والا چور ہے:

حضرت عبداللہ بن عمر رضی اللہ عنہما سے روایت ہے، فرماتے ہیں، رسول اللہ ﷺ نے فرمایا:

”جس کو دعوت دی جائے پھر وہ قبول نہ کرے تو اُس نے اللہ (ﷻ) اور رسول کریم (ﷺ) کی نافرمانی کی اور جو بغیر دعوت کے پہنچ جائے تو وہ چور ہو کر گیا اور لٹیرا ہو کر نکلا“۔ ۱۶

اس سے دعوت کے متعلق چند مسائل معلوم ہوئے۔

۱۔ کوئی شخص بغیر بلائے دعوت میں نہ جائے۔

۲۔ بلایا ہوا آدمی بھی اپنے ساتھ کسی غیر مدعو کو نہ لے جائے۔ عرف میں آئے جیسے بادشاہ کے ساتھ باڈی گارڈ یا ڈرائیور وغیرہ، تو جائز ہے۔

۳۔ غیر مدعو کے لئے اجازت لی جائے۔

۴۔ غیر مدعو، صاحب خانہ کی اجازت کے بغیر گھر میں داخل نہ ہو۔

۵۔ مہمان کھاتے وقت کسی آجانے والے کو دعوت نہ دے کیونکہ مہمان کھانے کا مالک نہیں۔

۶۔ ایک دسترخوان والا دوسرے دسترخوان والے کو کوئی چیز نہ دے۔ البتہ

ایک ہی دسترخوان کے لوگ ایک دوسرے سے چیزیں لے سکتے ہیں۔ بعض فقہاء فرماتے ہیں، مہمان، اجنبی کتے کو ہڈی بھی نہیں ڈال سکتا۔ اگر مالک کا کتا ہے تو

اُس کو ڈالے۔ (بحوالہ مرقاة اور شامی وغیرہ) ۱۷

## تعلیم اُمت کے لئے:

حضرت ابو مسعود انصاری رضی اللہ عنہ سے روایت ہے، فرماتے ہیں کہ ”ایک انصاری شخص نے جس کی کنیت ابو شعیب رضی اللہ عنہ تھی، اپنے گوشت فروش غلام سے کہا، میرے لئے کھانا تیار کرو اور کھانا اتنا ہو کہ پانچ آدمیوں کے لئے کافی ہوتا کہ میں نبی کریم صلی اللہ علیہ وسلم کو دعوت دینے کا اعزاز حاصل کروں اور نبی کریم صلی اللہ علیہ وسلم کے علاوہ چار اور آدمی ہوں۔ پھر حضور صلی اللہ علیہ وسلم کے پاس آیا اور دعوت دی۔ آپ صلی اللہ علیہ وسلم کے ساتھ ایک شخص آگیا۔ نبی کریم صلی اللہ علیہ وسلم نے اُس انصاری سے فرمایا، اے ابو شعیب رضی اللہ عنہ ایک شخص ہمارے ساتھ آگیا ہے اگر تم انہیں اجازت دو تو بہتر اور اگر تم چاہو تو اسے چھوڑ دو، اُس نے عرض کیا نہیں بلکہ میں نے اُسے اجازت دی۔“ ۱۸

[یہاں شرعی مسئلہ بتانا مقصود تھا وگرنہ آپ صلی اللہ علیہ وسلم حضرت جابر اور حضرت ابو طلحہ رضی اللہ عنہما کے گھر، دوسرے موقعوں پر، سینکڑوں صحابہ کرام رضی اللہ عنہم کو لے گئے اور معجزانہ طور پر کھانا کھلایا۔]

## نکاح کے بعد نام بدلا جاسکتا ہے:

اُمّ المؤمنین حضرت بی بی زینب رضی اللہ عنہا کا نام مبارک پہلے ”مبرد“ تھا۔ حضور صلی اللہ علیہ وسلم نے بدل کر ”زینب“ رکھا۔ ۱۹ (بی بی زینب کا نکاح رسول کریم صلی اللہ علیہ وسلم نے پہلے حضرت زید بن حارثہ رضی اللہ عنہ سے کیا۔ انہوں نے کچھ عرصہ کے بعد طلاق دے دی۔ عدت گزرنے کے بعد حضور انور صلی اللہ علیہ وسلم نے (باذن الہی) خود ہی حضرت زید بن حارثہ رضی اللہ عنہ کو اپنے نکاح کا پیغام دے کر حضرت بی بی زینب رضی اللہ عنہا کے پاس بھیجا۔ حضرت زید بن حارثہ رضی اللہ عنہ، حضرت بی بی زینب رضی اللہ عنہا کے گھر پہنچے اور اُن کی طرف پشت کر کے کھڑے ہوئے اور حضور صلی اللہ علیہ وسلم کا پیغام مقدس دیا۔ ادھر رسول کریم صلی اللہ علیہ وسلم نے پیغام بھیجا، ادھر حضور اکرم صلی اللہ علیہ وسلم پر یہ آیت مبارکہ نازل ہوئی: فَلَمَّا قَضَى زَيْدٌ مِّنْهَا وَطَرًا زَوَّجْنَاكَهَا

(الحجرات: ۳۷) ”جب زید کی غرض اُس سے نکل گئی تو ہم نے آپ (صلی اللہ علیہ وسلم) کے نکاح میں دے دی۔“ اس آیت مبارکہ کے نازل ہونے پر حضور نبی کریم (صلی اللہ علیہ وسلم) حضرت نبی بی زینب کے ہاں تشریف لے گئے۔ حضرت نبی بی زینب رضی اللہ عنہا تمام ازواج مطہرات رضی اللہ عنہن پر فخر کرتی تھیں کہ تمام بیبیوں کا نکاح اُن کے عزیزوں نے فرس پر کیا ہے جبکہ میرا نکاح میرے رب نے عرش پر کیا ہے۔ ۲۰  
 ”یہ نکاح معروف طریقے کے برعکس صرف اللہ تبارک و تعالیٰ کے حکم سے نکاح قرار پایا۔ نکاح خوانی، ولایت، حق مہر اور گواہوں کے بغیر ہی۔“ ۲۱  
 پہلے دن ولیمہ حق ہے:

حضرت ابو ہریرہ (رضی اللہ عنہ) سے روایت ہے، فرماتے ہیں، رسول اللہ (صلی اللہ علیہ وسلم) نے فرمایا: ”پہلے دن ولیمہ حق ہے، دوسرے دن دستور کے موافق (معروف) ہے اور تیسرے دن ریاکاری اور سنانے کے لئے اور شہرت کے لئے ہے۔ یہ منع ہے۔“ ۲۲

### ضمیمہ

## بارات اور شادی بیاہ کے موقع پر شیطانی حرکات

از: فتاویٰ رضویہ شریف

سوال: جس بارات یا دعوت میں منکرات یعنی خلاف شرع حرکات ناچ گانا باجہ وغیرہ ہوں تو اُس میں شریک ہونا کیسا ہے؟

جواب: اگر یہ شخص جانتا ہے کہ میری خاطر اُن لوگوں کو ایسی عزیز ہے کہ بحالت منکرات شرعیہ میں شرکت سے انکار کروں گا تو وہ ممنوعات سے باز رہیں گے اور میرا

۲۰ مرآة جلد ۵ ص ۷۲۔ ۲۱ قرآن مجید مترجم معہ حواشی ص ۱۱۸۹ (چھاپہ سعودی عرب) ۲۲ ابن ماجہ ص ۱۳۹، مسند احمد جلد ۵ ص ۲۸، دارمی جلد ۲ ص ۱۰۵، السنن الکبریٰ للبیہقی جلد ۷ ص ۲۶۰، تلخیص الحبیبر جلد ۳ ص ۱۹۵، مجمع الزوائد جلد ۴ ص ۵۶، ابوداؤد جلد ۲ ص ۱۷۰، ترمذی جلد ۱ ص ۲۰۸۔

شریک نہ ہونا گوارا نہیں کریں گے تو اُس پر واجب ہے کہ منکرات (یعنی غیر شرعی حرکات) کے ترک کے بغیر شریک نہ ہو۔ (یعنی وہ شرکت پر قید لگا دے کہ اگر غیر شرعی حرکات مثل ناچ گانا باجہ وغیرہ ہوگا تو میں شریک نہیں ہوں گا، اگر ان باتوں سے پرہیز کیا جائے تو میں شریک ہوں گا)۔ اگر جانتا ہے کہ میری عزت اور عظمت اُن کی نگاہوں میں ایسی ہے کہ میں ساتھ رہوں گا تو وہ غیر شرعی حرکات نہ کر سکیں گے تو اُس پر واجب و موجب ثواب عظیم ہے کہ شریک ہو۔ اگر بارات والا حیلے بہانہ سے لے کر جانا چاہتا ہے مگر جہاں جائے گا وہاں منکرات شرعیہ ہوں گے تو ہرگز نہ جائے اور اگر واقعی ایسا ہی ہے کہ نفسِ دعوت، منکرات سے خالی ہوگی۔ اگرچہ دوسرے مکان میں لوگ مشغولِ گناہ ہوں گے تو شرکت میں کوئی مضائقہ نہیں۔ غایت یہ کہ میزبان گنہگار ہے پھر شرعاً گنہگار کی دعوت بھی دعوت ہے جبکہ وہ خود گناہ پر مشتمل نہ ہو۔ مگر عالم اگر جانے کہ میری اتنی شرکت پر بھی عوام مجھے طعنے دیں گے تو نہ جائے کہ مواقعِ تہمت سے بچنا چاہیے اور مسلمانوں پر فتح بابِ غیبت ممنوع ہے (یعنی غیبت کے دروازے کھولنا منع ہے) اور جو ایسی محافل میں نہ جانے کا عہد کر لیں وہ خلافِ عہد نہ کریں کہ خلافِ عہد معیوب ہے)۔ ۱۔

سوال نمبر ۲: شادی کے دن لوگ طرح طرح کا تماشہ کرتے ہیں یعنی آتش بازی، بندوق و گانا بجانا اور لکڑی پھینکنا وغیرہ۔ یہ سب سامان تماشہ کرتے ہوئے دلہن کے گھر جاتے ہیں۔ یہ سب امور مذکورہ بحسبِ شرع، شریعت کے جائز ہوگا یا نہیں؟

جواب: لکڑی پھینکنا، بندوقیں چھوڑنا اور اس قسم کے سب کھیل جائز ہیں جبکہ اپنی اور دوسرے حضرات کی مضرت کا اندیشہ نہ ہو اور ان سے مقصود کوئی غرض محمود یعنی فن سپہ گری کی مہارت نہ ہو۔ مجرد لہو و لعب اگر صرف کھیل کو مقصود ہو تو مکروہ۔ آتش بازی جس طرح شادیوں اور شبِ برات میں رائج ہے بے شک حرام اور پورا جرم ہے کہ اس میں مال کا ضائع کرنا ہے۔ قرآن مجید میں ایسے لوگوں کو

شیطان کا بھائی کہا گیا ہے۔ وَلَا تُبَدِّرْ تَبَدِيرًا ۝ اِنَّ الْمُبَدِّرِيْنَ كَانُوْا  
اِخْوَانَ الشَّيْطٰنِيْنَ وَ كَانَ الشَّيْطٰنُ لِرَبِّهٖ كَفُوْرًا ۝ (بنی اسرائیل: ۲۷)  
”بے شک فضول اڑانے والے شیطانوں کے بھائی ہیں اور شیطان  
اپنے رب کا بڑا ناشکر ہے۔“

رسول کریم ﷺ فرماتے ہیں، ان اللہ تعالیٰ کرہ لکم ثلثا قیل  
وقال اضاعته المال و كثرة السؤال ۲ ”اللہ تعالیٰ تین کاموں سے  
ناخوش ہوتا ہے۔ بے فائدہ باتیں کرنے، بہت زیادہ (فضول) سوال کرنے سے  
اور مال کے تباہ کرنے سے (جیسے پتنگ بازی اور آتش بازی وغیرہ سے)۔“

مختصراً اسی طرح یہ گانے باجے کہ جن بلاد میں معمول اور رائج ہیں بلاشبہ  
ممنوع و ناجائز ہیں خصوصاً وہ ناپاک ملعون رسم کہ بے تمیز، احمق، جاہلوں نے شیاطین  
ہنود ملائین بے بہود سے سیکھی۔ یعنی فحش گالیوں کے گیت گانا اور مجلس کے حاضرین  
اور حضرات کو لچھے دار سنانا، سمدھیانہ (سسرال) کی پاک دامن عقیف عورتوں کو  
الفاظ بدکاری سے تعبیر کرنا کرانا خصوصاً اس ملعون بہ رسم کا مجمع زناں میں ہونا۔ اُن  
کا اس ناپاک فاحشہ حرکت پر ہنسنا، قہقہے دوڑانا اپنی کنواری لڑکیوں کو یہ سب کچھ سنا  
کر بد لحاظ، بے حیا بنانا، بے غیرت، خبیث، بے حمیت مردوں کا اس شہد اپن کو جائز  
رکھنا، کبھی برائے نام لوگوں کے دکھاوے کو جھوٹ سچ ایک آدھ بار جھڑک دینا، مگر  
بندوبست قطعاً نہ کرنا، یہ شنیع (بد) گندی مردود رسم ہے جس پر صدہا لعنتیں اللہ  
تبارک و تعالیٰ کی اُترتی ہیں۔ اُس کے کرنے والے، اُس پر راضی ہونے والے، اور  
اپنے یہاں اس کا انسداد نہ کرنے والے سب فاسق و فاجر مرتکب کبار، مستحق  
غضبِ جبار و عذابِ نار ہیں۔ (العیاذ باللہ) اللہ تبارک و تعالیٰ مسلمانوں کو ہدایت  
بخشے جس شادی میں یہ حرکتیں ہوں، مسلمانوں پر لازم ہے کہ اُس میں ہرگز شریک  
نہ ہوں۔ اگر نادانستہ شریک ہو گئے تو جس وقت اس قسم کی باتیں شروع ہوں اور

۲ مسلم جلد ۲ ص ۷۵، مسند احمد جلد ۴ ص ۲۳۶، درمنثور جلد ۱ ص ۳۶۳، مشکل الآثار جلد ۴ ص

۲۳۴، تفسیر طبری جلد ۳ ص ۶۶ (ادارہ)۔

اُن لوگوں کا ارادہ معلوم ہو تو سب مسلمانوں مردوں عورتوں پر لازم ہے کہ فوراً اُسی وقت اُٹھ جائیں اور اپنی جو روٹی بیٹی، ماں، بہن کو گالیاں نہ دلوائیں، فحش نہ سنوائیں ورنہ یہ بھی اُن ناپاکیوں میں شریک ہوں گے اور غضب الہی سے حصہ لیں گے۔ والعیاذ باللہ رب العالمین۔ ہرگز اس معاملہ میں حقیقی بہن بھائیوں بلکہ ماں باپ کی بھی رعایت و مروت روانہ رکھیں۔ لا طاعتہ لاحد فی معصیۃ اللہ تعالیٰ ”اللہ تبارک و تعالیٰ کی نافرمانی میں کسی کی اطاعت نہیں“ ہاں شرع مطہر میں شادی میں بغرض اعلان نکاح صرف دف کی اجازت دی ہے جبکہ مقصود شرع سے تجاوز نہ کرے۔ لہذا مکروہ و تحصیل لذت شیطانی کی حد تک نہ پہنچے۔ لہذا علماء شرط لگاتے ہیں کہ (دف) قواعد موسیقی پر نہ بجایا جائے۔ تال سم کی رعایت نہ ہو، نہ اس میں جھانج ہو کہ وہ خواہی و نحو اہی مطرب و نا جائز ہیں۔ پھر اس کا بجانا مردوں کو ہر طرح مکروہ ہے نہ شرف والی بیبیوں کے لئے مناسب بلکہ نابالغ چھوٹی چھوٹی بچیاں بجائیں اور اگر اس کے ساتھ سیدھے سادھے اشعار یا سہرے سہاگ ہوں جن میں اصلاً نہ فحش ہو نہ کوئی بے حیائی کا ذکر نہ فسق و فجور کی باتیں نہ مجمع زناں میں عشقیات کے چرچے، نہ نامحرم مردوں کو عورتوں کے نغمہ کی آواز پہنچے۔ غرض ہر طرح منکرات شرعیہ و مظانِ فتنہ سے پاک ہوں تو اس میں بھی مضائقہ نہیں۔ جیسے انصار کرام رضی اللہ عنہم کی شادیوں میں سدھیانے جا کر یہ شعر پڑھا کرتے تھے۔ اتینا کم اتینا کم فحیانا و حییا کم ۵ ”ہم تمہارے پاس آئے، ہم تمہارے پاس آئے، ہم تمہارے پاس آئے، اللہ (تبارک و تعالیٰ) ہمیں بھی زندہ رکھے اور تمہیں بھی زندہ رکھے۔“

اس قسم کے پاک و صاف مضمون ہوں اصل حکم میں تو اس قدر کی رخصت ہے مگر حالِ زمانہ کے مناسب یہ ہے کہ مطلق بندش کی جائے کہ جہاں حال خصوصاً زنانِ زماں سے کسی طرح امید نہیں کہ انہیں جو حد باندھ کر اجازت دی جائے گی اس کے پابند رہیں اور حدِ مکروہ و ممنوع تک تجاوز نہ کریں۔ لہذا سرے سے فتنہ کا دروازہ ہی بند کر دیا جائے نہ انگلی ٹیکنے کی جگہ پائیں گی نہ آگے پاؤں پھیلائیں گی۔ ۳

منیر احمد یوسفی (۱۹۷۱ء) چیف ایڈیٹر ماہنامہ ”سیدھا راستہ“ لاہور کی تصنیف کردہ کتب

نمبر شمار	نام کتب	ہدیہ	نمبر شمار	نام کتب	ہدیہ
1	ایصالِ ثواب	40 روپے	16	رمضان المبارک کے فضائل و مسائل	40 روپے
2	حدیث قسطنطنیہ	30 روپے	17	علاماتِ قیامت	20 روپے
3	آدابِ دُعا	80 روپے	18	امر بالمعروف ونہی عن المنکر	30 روپے
4	قُل شریف کیا ہے؟	30 روپے	19	لیلۃ القدر عید الفطر اور مسائل فطر	20 روپے
5	عظیم قرآنی دُعا	70 روپے	20	مقدس دُعا میں	40 روپے
6	مسجد اور امامت	20 روپے	21	والدین و اولاد کے حقوق	80 روپے
7	مسائلِ قربانی	30 روپے	22	حج و عمرہ زیارت	60 روپے
8	عید میلاد النبی ﷺ	40 روپے	23	آئیں اپنی نماز کا جائزہ لیں!	90 روپے
9	آخری چہار شنبہ	20 روپے	24	چالیسواں کیا ہے؟	40 روپے
10	نکاح نصف دین ہے	40 روپے	25	یوسف مصر محبت	150 روپے
11	ہمسایوں کے حقوق	40 روپے	26	استغفر اللہ	30 روپے
12	ختم کے معانی	30 روپے	27	دعوت و تبلیغ	10 روپے
13	مجھے نماز سے پیار ہے	40 روپے	28	پاکیزگی نصف ایمان ہے	30 روپے
14	تختہ معراج شریف	20 روپے	29	شفاء بوسیله قرآنی مجید و منزل	20 روپے
15	سجدہ تعظیمی حرام ہے	20 روپے	30	آدابِ دُعا و اوقات قبولیت	80 روپے

ملنے کا پتہ:

جامع مسجد گنبد 977-A بلاک بی III، گجر پورہ سکیم لاہور

042-36880027-28, 0322-4730747